

മി. സ്പീക്കർ: ഓർഡർ....ഓർഡർ....ചോദ്യം നമ്പർ (*271)

കുടുംബശ്രീയുടെ ശാക്തീകരണവും പ്രവർത്തനങ്ങളും

1. (*271) ശ്രീ. പി. ടി. എ. റഹീം:

ശ്രീ. കെ. വി. അബൂൾ ഖാദർ:

ശ്രീ. കെ. ജെ. മാക്സി:

ശ്രീമതി വീണാ ജോർജ്ജ്: താഴെ കാണുന്ന ചോദ്യങ്ങൾക്ക്

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും

വകുപ്പുമന്ത്രി സദയം മറുപടി നൽകുമോ:

(എ) കുടുംബശ്രീയെ കൂടുതൽ ശാക്തീകരിക്കാനായി പരിപാടികൾ

ആവിഷ്കരിച്ചിട്ടുണ്ടോ; വിശദാംശം നൽകുമോ;

(ബി) കുടുംബശ്രീ മുഖേന നടപ്പിലാക്കി വരുന്ന നാഷണൽ റൂറൽ ലൈവ്

ലിഹുഡ് മിഷൻ നടത്തുന്ന പ്രവർത്തനങ്ങൾ എന്തെല്ലാമാണ്; അറിയിക്കാമോ;

(സി) കൃഷിയിൽ സ്ത്രീ പ്രാധാന്യം ഉറപ്പുവരുത്തുന്നതിനായി ആവിഷ്കരിച്ച

മഹിള കിസാൻ ശാക്തീകരണ പരിയോജന ലക്ഷ്യം നേടാൻ പര്യാപ്തമാകും

വിധം പ്രാവർത്തികമായിട്ടുണ്ടോ; വിശദമാക്കാമോ?

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ്

തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ,

(എ) ഉണ്ട്. ദാരിദ്ര്യ നിർമ്മാർജ്ജനം സ്ത്രീ ശാക്തീകരണം എന്നിവ ലക്ഷ്യമാക്കി 1998-ൽ പ്രവർത്തനമാരംഭിച്ച കുടുംബശ്രീ ഇന്ന് അതിന്റെ വളർച്ചയുടെ 20 വർഷങ്ങൾ പിന്നിട്ടിരിക്കുന്നു. ഈ സർക്കാർ അധികാരത്തിൽ വന്നതിനുശേഷം ബഹുമുഖമായ നിരവധി ഇടപെടലുകൾ നടത്തിയതിന്റെ ഫലമായി കുടുംബശ്രീ പ്രവർത്തന രംഗത്ത് വലിയ മുന്നേറ്റമുണ്ടാക്കുന്നതിന് കഴിഞ്ഞിട്ടുണ്ട്.

20-ാം വർഷത്തിലേക്ക് കടക്കുന്ന വേളയിൽ കുടുംബശ്രീയെ കൂടുതൽ ശാക്തീകരിക്കുന്നതിനായി പുതിയ 20 ഇന പരിപാടി സംസ്ഥാന ബഡ്ജറ്റിൽ ബഹുമാന്യനായ ധനകാര്യ വകുപ്പുമന്ത്രി പ്രഖ്യാപിച്ചിട്ടുണ്ട്. ഇവ ചുവടെ ചേർക്കുന്നു:

- 1) 2018-19 അയൽക്കൂട്ട വർഷം - മൈക്രോ ഫിനാൻസ് സമ്മിറ്റ്
- 2) ആയിരം ഇറച്ചിക്കോഴി യൂണിറ്റുകൾ
- 3) 500 ചകിരി മില്ലുകൾ
- 4) സൂക്ഷ്മ സംരംഭ പാർക്കുകൾ
- 5) സ്റ്റാർട്ടപ്പ് വില്ലേജ് എൻ്റർപ്രണർഷിപ്പ് പദ്ധതി
- 6) നാനോ മാർക്കറ്റുകൾ

- 7) വിപണനത്തിന് ഓൺലൈൻ പോർട്ടൽ
- 8) സൂക്ഷ്മ തൊഴിൽ സംരംഭങ്ങൾക്ക് ടെക്നോളജി ഹബ്ബ്
- 9) കെ.എസ്.എഫ്.ഇ.യുമായി ചേർന്ന് കുടുംബശ്രീ ചിട്ടി
- 10) ജില്ലാ വനിതാ ലീഗൽ ക്ലിനിക്കുകൾ
- 11) ജില്ലാ കുടുംബശ്രീ പരിശീലന കേന്ദ്രങ്ങൾ
- 12) ആഗ്രോ സർവ്വീസ് ടീമുകൾ
- 13) കിണർ റീ ചാർജ്ജിംഗിനായുള്ള സുജലം പദ്ധതി എല്ലാ ജില്ലകളിലേയ്ക്കും
- 14) ആലപ്പുഴ മാതൃകയിൽ പട്ടികവർഗ്ഗ സൂക്ഷ്മ പദ്ധതി മറ്റ് ജില്ലകളിലേയ്ക്ക്
- 15) 200 പുതിയ ബഡ്സ് സൂട്ടുകൾ
- 16) ആയിരം ജെറിയാട്രിക് കെയർ എക്സിക്യൂട്ടീവുകൾ
- 17) അരക്ഷിത സമൂഹങ്ങൾക്കുള്ള പ്രത്യേക ഉപജീവന പദ്ധതി-പ്രത്യാശ
- 18) റിക്കവറി നേരിടുന്ന സംരംഭങ്ങൾക്ക് കടാശ്വാസം
- 19) കുടുംബശ്രീ അനുഭവത്തെക്കുറിച്ച് 20 ഓർമ്മ പുസ്തകങ്ങൾ
- 20) 14 മാതൃകാ സ്ത്രീ സൗഹൃദ ഗ്രാമങ്ങൾ

ഇവ കൂടാതെ 2018-19 സാമ്പത്തിക വർഷം ഒട്ടേറെ നവീനമായ പ്രവർത്തനങ്ങളും കുടുംബശ്രീ ആവിഷ്കരിച്ച് നടപ്പിലാക്കുന്നുണ്ട്.

പ്രധാനപ്പെട്ടവ ചുവടെ ചേർക്കുന്നു:

- 2018-19 സാമ്പത്തിക വർഷം 6,000 സൂക്ഷ്മ സംരംഭങ്ങൾ.
- പീഡനത്തിനിരയായവർ, ട്രാൻസ്ജെൻഡറുകൾ, തീരദേശ നിവാസികൾ, ആദിവാസികൾ തുടങ്ങി അരക്ഷിത സമൂഹങ്ങളിലെ അംഗങ്ങൾക്കായി പ്രത്യേകം എന്ന പേരിൽ പ്രത്യേക ഉപജീവന പദ്ധതി.
- എബിസി പദ്ധതി കൂടുതൽ തദ്ദേശ ഭരണ സ്ഥാപന പ്രദേശങ്ങളിലേയ്ക്ക് വ്യാപിപ്പിക്കും.
- അഗതിരഹിത കേരളം പദ്ധതിയുടെ ഡിജിറ്റൽ സർവ്വേ പൂർത്തീകരിച്ചു. 2018 മാർച്ച് മാസത്തോടുകൂടി എല്ലാ തദ്ദേശ ഭരണ സ്ഥാപനങ്ങളിലും വിശദമായ പദ്ധതി രേഖ നിലവിൽ വരും.
- നിലവിലുള്ള 64 യൂണിറ്റുകൾക്ക് പുറമെ 46 പുതിയ നിർമ്മാണ യൂണിറ്റുകൾ ആരംഭിക്കുന്നതാണ്.
- നിലവിലുള്ള കാർഷിക പ്രവർത്തനങ്ങൾക്ക് പുറമെ 10,000 പാഷൻ ഫ്രൂട്ട് തൈകൾ വിതരണം ചെയ്യുകയും പാഷൻ ഫ്രൂട്ട് ജ്യൂസ് അടക്കമുള്ള മൂല്യവർദ്ധിത ഉല്പന്നങ്ങൾ നിർമ്മിക്കുകയും ചെയ്യും.

- 10000 ഹെക്ടർ സ്ഥലത്ത് ഓർഗാനിക് കൃഷി വ്യാപിപ്പിക്കും.
- 14 ജില്ലകളിലും സ്റ്റേഹിത ഓഫീസ് കേന്ദ്രീകരിച്ച് സ്ത്രീകൾക്ക് നിയമസഹായം നൽകുന്നതിനായി വനിതാ വക്കീലന്മാരെ നിയമിക്കും.
- സമഗ്ര പ്രവാസി സർവ്വേ സംഘടിപ്പിക്കും.
- ഒരു കുടുംബത്തിൽ നിന്നും രണ്ട് അംഗങ്ങൾക്ക് കുടുംബശ്രീയിൽ അംഗത്വം.

(ബി) ഗ്രാമീണ വികസന മന്ത്രാലയത്തിന് കീഴിൽ ദേശീയ ഉപജീവന മിഷന്റെ പദ്ധതികൾ നടപ്പിലാക്കാനായി 2012-13-ലാണ് സംസ്ഥാന സർക്കാർ കുടുംബശ്രീയെ നിർവ്വഹണ ഏജൻസിയായി നിയമിച്ചത്. 2013-14-ൽ കുടുംബശ്രീ മുഖേന നാഷണൽ റൂറൽ ലൈവ്ലിഹുഡ് മിഷൻ പദ്ധതി നടപ്പിലാക്കുവാൻ തുടങ്ങി. പാവപ്പെട്ട സ്ത്രീകളെ കണ്ടെത്തി അവരുടെ സാമൂഹിക സംഘടനകൾ സ്ഥാപിച്ച് സാമൂഹികവും സാമ്പത്തികവുമായ ഉന്നമനത്തിനുവേണ്ട നടപടികൾ സ്വീകരിക്കുകയാണ് കുടുംബശ്രീ എൻ.ആർ.എൽ.എം. പദ്ധതിയിലൂടെ ചെയ്യുന്നത്. പ്രധാനമായും നാല് തരം പ്രവർത്തനങ്ങളാണ് എൻ.ആർ.എൽ.എം. പദ്ധതിയിൽ നടപ്പിലാക്കുന്നത്.

സാമൂഹിക സംഘടനാ സംവിധാനം ശക്തിപ്പെടുത്തൽ : വിവിധ പരിശീലന പരിപാടികൾ അയൽക്കൂട്ടം/എ.ഡി.എസ്./സി.ഡി.എസ്. ഭാരവാഹികൾക്കും അംഗങ്ങൾക്കുമായി ആവിഷ്കരിച്ച് സംഘടനാ സംവിധാനം ശക്തിപ്പെടുത്തുകയാണ് ഇതിലൂടെ ലക്ഷ്യമിടുന്നത്.

സാമ്പത്തിക ഉൾപ്പെടുത്തൽ : വീട്ടുമുറ്റത്തെ ബാങ്ക് എന്ന നിലയിൽ പ്രവർത്തിച്ചുകൊണ്ട് കുടുംബശ്രീ അംഗങ്ങളുടെ വിവിധ സാമ്പത്തിക ആവശ്യങ്ങൾക്ക് സാമൂഹ്യ സംവിധാനത്തിൽ നിന്നുതന്നെ പരിഹാരം കണ്ടെത്തുവാൻ സംഘടനയെ ശക്തിപ്പെടുത്തുകയാണ് ഇതിലൂടെ ലക്ഷ്യമിടുന്നത്. ഇതിന്റെ ഭാഗമായി അയൽക്കൂട്ടങ്ങൾക്കും എ.ഡി.എസ്-നും റിവോൾവിംഗ് ഫണ്ട്, വശനറബിലിറ്റി ഫണ്ട് തുടങ്ങിയ ഫണ്ടുകൾ നൽകുന്നു.

ഉപജീവന വികസനം: കാർഷിക കാർഷികേതര മേഖലകളിലെ സംരംഭകർക്ക് പരിശീലനം, സംരംഭങ്ങൾ ആരംഭിക്കുന്നതിനും ശക്തിപ്പെടുത്തുന്നതിനും കുറഞ്ഞ നിരക്കിൽ സാമൂഹിക സംവിധാനത്തിൽ നിന്നുതന്നെ ലഘുവായ്ക്കൂ എന്നിവ നൽകിവരുന്നു.

സാമൂഹ്യ ഉൾപ്പെടുത്തൽ: സമൂഹത്തിലെ ഏറ്റവും പിന്നോക്കം നിൽക്കുന്ന വ്യക്തികളെയും കുടുംബങ്ങളെയും കണ്ടെത്തി കുടുംബശ്രീ സാമൂഹിക

സംവിധാനത്തിലേയ്ക്ക് കൊണ്ടുവരിക എന്നത് ലക്ഷ്യമിടുന്നു. പ്രധാനമായും ദാരിദ്ര്യം ഏറ്റവുമധികം അനുഭവപ്പെടുന്ന സ്ഥലങ്ങൾ കണ്ടെത്തി ബന്ധപ്പെട്ട പഞ്ചായത്തിന്റേയോ ബ്ലോക്കിന്റേയോ വികസനം (ഉദാ. അട്ടപ്പാടി, ആറളം ഫാ) ഇതിലൂടെ നടപ്പിലാക്കുന്നു. പട്ടികവർഗ്ഗക്കാർ, അംഗവൈകല്യമുള്ളവർ, മുതിർന്നവർ, ഭിന്നലിംഗക്കാർ തുടങ്ങിയവരുടെ ഇടയിലുള്ള പ്രവർത്തനവും എൻ.ആർ.എൽ.എം.-ന്റെ ഭാഗമായി ചെയ്തുവരുന്നു.

(സി) എം.കെ.എസ്.പി. പദ്ധതിയിലൂടെ നിരവധി സ്ത്രീ കർഷകരെ കേരളത്തിന്റെ കാർഷിക മേഖലയിലേയ്ക്ക് എത്തിക്കുന്നതിന് കുടുംബശ്രീക്ക് സാധിച്ചിട്ടുണ്ട്. 2004 മുതൽ കുടുംബശ്രീ കാർഷിക മേഖലയിൽ അതിന്റെ പ്രവർത്തനങ്ങൾ വിപുലീകരിച്ചു. ആയതിന്റെ ഫലമായി സ്ത്രീ കർഷക തൊഴിലാളികൾ കർഷകരായി മാറി. കൃഷിയെക്കുറിച്ച് കൂടുതൽ മനസ്സിലാക്കുവാനും അതിന്റെ ലാഭത്തെക്കുറിച്ചുള്ള അവബോധം സൃഷ്ടിക്കുവാനും കൂടുതൽ അവസരമുണ്ടാക്കുവാനും സാധിച്ചു. 60720 സ്ത്രീ കർഷക ഗ്രൂപ്പുകൾ ഈ സാമ്പത്തിക വർഷം 52130.66 ഹെക്ടർ സ്ഥലത്ത് കൃഷി ചെയ്യുകയും രണ്ട് ലക്ഷം ടൺ കാർഷികോല്പന്നങ്ങൾ ഉല്പാദിപ്പിക്കുകയും ചെയ്തു. കൂടാതെ കർഷകർക്ക് സാങ്കേതിക പരിശീലനം നൽകുന്നതിനായി

604 സ്ത്രീകൾ ഉൾക്കൊള്ളുന്ന ജീവാ ഗൃപ്പ് രൂപീകരിച്ചിട്ടുണ്ട്. കാർഷിക ഉത്പന്നങ്ങൾക്ക് വിപണി കണ്ടെത്തുന്നതിനായി കൃഷി വകുപ്പുമായി സഹകരിച്ച് 550 ആഴ്ച ചന്തകൾ സംഘടിപ്പിച്ചുവരുന്നുണ്ട്. 1.88 കോടി രൂപയുടെ വിപണനം ആഴ്ച ചന്തകളിലൂടെ കഴിഞ്ഞ അഞ്ച് മാസംകൊണ്ട് നടന്നിട്ടുണ്ട്.

2018-19 സാമ്പത്തിക വർഷം 3.5 ലക്ഷം സ്ത്രീകൾക്ക് വരുമാന വർദ്ധനവിന് ഉതകുന്ന വിപുലമായ പ്രവർത്തനങ്ങളാണ് ആസൂത്രണം ചെയ്തിരിക്കുന്നത്.

ശ്രീ. പി. ടി. എ. റഹീം: സർ, ദാരിദ്ര്യനിർമ്മാർജ്ജനം, സ്ത്രീശാക്തീകരണം എന്നിവ മുൻനിർത്തിയാണ് കുടുംബശ്രീ പദ്ധതി ആരംഭിച്ചത്. ഇപ്പോൾ തദ്ദേശസ്വയംഭരണസ്ഥാപനങ്ങളിലെ വാർഡ് തെരഞ്ഞെടുപ്പുപോലെ സജീവമാണ് എ.ഡി.എസ്.-ലേയ്ക്കുള്ള തെരഞ്ഞെടുപ്പ്. കൊച്ചി മെട്രോ ഉൾപ്പെടെ നിരവധി മേഖലകളിൽ കുടുംബശ്രീ സംവിധാനം ഫലപ്രദമായി പ്രവർത്തിക്കുന്നുണ്ട്. കുടുംബശ്രീ അന്താരാഷ്ട്ര ബ്രാൻഡാകാൻ പോകുകയാണ്. വിവിധ മേഖലകളിൽ കുടുംബശ്രീ പ്രവർത്തനങ്ങൾ വിലയിരുത്തിയതിൽ എത്ര പേർക്ക് ഇതുവഴി ഉപജീവനമാർഗ്ഗം

ലഭ്യമായിട്ടുണ്ട് എന്നത് സംബന്ധിച്ച് എന്തെങ്കിലും കണക്കുണ്ടോ; വ്യക്തമാക്കുമോ?

ഡോ. കെ. ടി. ജലീൽ: സർ, നഗര-ഗ്രാമീണ മേഖലകളിൽ ലക്ഷക്കണക്കിന് സ്ത്രീകളെ വട്ടിപ്പലിശക്കാരിൽ നിന്ന് വിമോചിപ്പിക്കാൻ സാധിച്ചു എന്നതാണ് കുടുംബശ്രീയെ കൊണ്ടുണ്ടായിട്ടുള്ള ഏറ്റവും വലിയ നേട്ടം. വിവിധ സംരംഭങ്ങളിലൂടെ നാല് ലക്ഷത്തോളം ആളുകൾക്ക് ഉപജീവനത്തിന് വഴിയൊരുക്കിക്കൊടുക്കാൻ കുടുംബശ്രീക്ക് ഇതിനകം സാധിച്ചിട്ടുണ്ട്. കുടുംബശ്രീയുടെ 80-85% അയൽക്കൂട്ടങ്ങളും ലിങ്കേജ് വായ്പയുമായി ബന്ധപ്പെടുത്തി ഊരുകളിലെയും പാവപ്പെട്ടവരുടെയും വീടുകളിൽ നിന്ന് ദാരിദ്ര്യവും കഷ്ടപ്പാടും ഇല്ലാതാക്കുന്നതിന് സാധ്യമായിട്ടുണ്ട്.

ശ്രീ. പി. ടി. എ. റഹീം: സർ, അങ്ങ് ഇവിടെ നാഷണൽ റൂറൽ ലൈവ്ലിഹുഡ് മിഷനെ സംബന്ധിച്ച് പറയുകയുണ്ടായി. ഇതുസംബന്ധിച്ചുള്ള വിശദാംശങ്ങൾ എന്താണ്; എത്ര തുകയാണ് ഇവർക്ക് വായ്പയായി നൽകുന്നത്; അതിന് പലിശയുണ്ടോ; എങ്ങനെയാണ് അതിന്റെ തിരിച്ചടവ് വ്യവസ്ഥകൾ; വ്യക്തമാക്കുമോ?

ഡോ. കെ. ടി. ജലീൽ: സർ, NRLM പദ്ധതി പ്രകാരം വ്യക്തികൾക്ക് 10

ലക്ഷം രൂപയും ഗ്രൂപ്പുകൾക്ക് 25 ലക്ഷം രൂപയുമാണ് വായ്പ നൽകുന്നത്. 4% പലിശയാണ് വായ്പയെടുക്കുന്ന ആളുകൾ നൽകേണ്ടത്. ബാക്കി പലിശ കുടുംബശ്രീയാണ് അടയ്ക്കുന്നത്.

ശ്രീ. കെ. വി. അബ്ദുൾ ഖാദർ: സർ, വീടുകളിലെ രൂപവൈവിധ്യം, കുടുംബശ്രീ മുഖേന കഫേശ്രീ സ്റ്റാളുകൾ തുടങ്ങി നല്ല നിലയിൽ പലയിടത്തും വിജയകരമായി പ്രവർത്തിച്ചുകൊണ്ടിരിക്കുകയാണ്. ചാവക്കാട് നഗരസഭയുടെ കഫേശ്രീക്കും കുടുംബശ്രീക്കുമുള്ള അംഗീകാരം ഈ സർക്കാർ നൽകുകയുണ്ടായി. കഫേശ്രീയുടെ പ്രവർത്തനം സംസ്ഥാന വ്യാപകമായി കൊണ്ടുവരുന്നതിന് ഈ സർക്കാർ എന്തെല്ലാം നടപടികളാണ് സ്വീകരിച്ചിട്ടുള്ളത്; ഈ സർക്കാർ വന്നതിനുശേഷം പുതിയതായി എത്ര അയൽക്കൂട്ടങ്ങൾ രൂപീകരിച്ചുവെന്നത് വ്യക്തമാക്കുമോ?

ഡോ. കെ. ടി. ജലീൽ: സർ, കുടുംബശ്രീ റെസ്റ്റോറന്റുകൾ സംസ്ഥാനത്ത് ഏറ്റവുമധികം ജനശ്രദ്ധ ആകർഷിച്ചിട്ടുള്ള പദ്ധതിയാണ്. കഫേ കുടുംബശ്രീ കേരളത്തിന്റെ എല്ലാ ഭാഗങ്ങളിലേയ്ക്കും വ്യാപിപ്പിക്കാനുള്ള തീവ്രമായ യത്നമാണ് കുടുംബശ്രീ നടത്തിക്കൊണ്ടിരിക്കുന്നത്. ഈ സർക്കാർ വന്നതിനുശേഷം 19524 അയൽക്കൂട്ടങ്ങൾ സംസ്ഥാനത്ത് പുതിയതായി

രൂപീകരിക്കുകയുണ്ടായി.

ശ്രീമതി വീണ ജോർജ്ജ്: സർ, കണക്കുകൾ സൂചിപ്പിക്കുന്നത് ആദിവാസി മേഖലകളിൽ 90 ശതമാനത്തോളം സ്ത്രീകൾ അയൽക്കൂട്ടങ്ങളിൽ അംഗങ്ങളാണെന്നുള്ളതാണ്. പക്ഷേ, അയൽക്കൂട്ടങ്ങൾ ചേരുമ്പോൾ ഇവരുടെ പങ്കാളിത്തം കാര്യമായി ഉണ്ടാകുന്നില്ല. ട്രൈബൽ ഏരിയകളിൽ കുടുംബശ്രീയുടെ പ്രവർത്തനം കൂടുതൽ സജീവമാക്കുവാൻ എന്തൊക്കെ മാർഗ്ഗങ്ങളാണ് സർക്കാർ സ്വീകരിക്കുന്നത്; ഉപജീവന പദ്ധതികൾക്ക് എത്രത്തോളം പ്രാധാന്യം അവിടെ നൽകുന്നുണ്ട്?

ഡോ. കെ. ടി. ജലീൽ: സർ, സർക്കാരിന്റെയും കുടുംബശ്രീയുടെയും പ്രത്യേക ശ്രദ്ധ ആദിവാസി മേഖലകളിൽ കൂടുതലായി പതിയേണ്ടതായിട്ടുണ്ട്. 127000-ത്തോളം കുടുംബങ്ങളാണ് ആദിവാസി മേഖലകളിലുള്ളത്. അവിടങ്ങളിലെ അയൽക്കൂട്ടങ്ങളുടെ എണ്ണം 6280 ആണ്. അയൽക്കൂട്ട അംഗങ്ങളുടെ എണ്ണം 106452 ആണ്. ഈ വർഷം 212 പുതിയ അയൽക്കൂട്ടങ്ങൾ ആദിവാസിമേഖലയിൽ രൂപീകരിക്കുകയുണ്ടായി. ബാങ്ക് ലിങ്കേജ് നടത്തിയത് ഇവയിൽ 40 ശതമാനത്തിൽ താഴെയാണ്. ഏറ്റവും കുറവ് ബാങ്ക് ലിങ്കേജുള്ള അയൽക്കൂട്ടങ്ങൾ പ്രവർത്തിക്കുന്നത് ഇപ്പോഴും

ആദിവാസിമേഖലയിലാണെന്നുള്ളതാണ് കണക്കുകൾ വ്യക്തമാക്കുന്നത്. 271 വ്യക്തിഗതസംരംഭങ്ങൾ ആദിവാസിമേഖലയിൽ തുടങ്ങാനായപ്പോൾ 142 ഗ്രൂപ്പ് സംരംഭങ്ങളാണ് ആദിവാസി മേഖലയിൽ നമുക്ക് ഇതിനകം ആരംഭിക്കാൻ സാധിച്ചിട്ടുള്ളത്. കുടുംബശ്രീയുടെ കമ്മ്യൂണിറ്റി കിച്ചൻ അട്ടപ്പാടി മേഖലയിൽ ഇപ്പോൾ വളരെ നല്ല നിലയിൽ നടന്നുവരുന്നുണ്ട്. ഈ മേഖലയിൽ കൂടുതൽ ശ്രദ്ധ കേന്ദ്രീകരിക്കുന്നതിന് കുടുംബശ്രീ തത്ത്വത്തിൽ തീരുമാനിച്ചിട്ടുണ്ട്.

ശ്രീ. എ. എൻ. ഷംസീർ: സർ, നിലവിൽ കേരളത്തിൽ കുടുംബശ്രീ ആരംഭിച്ച സംരംഭങ്ങളെത്ര; ഒരു കുടുംബശ്രീ അയൽക്കൂട്ടത്തിൽ നിന്ന് ഒരു വനിത എന്ന ബൈലോ ഭേദഗതി വരുത്താമോ; ഇത് സ്ത്രീശാക്തീകരണത്തിന് തടസ്സമല്ലല്ലോ; ലിങ്കേജ് വായ്പ പരമാവധി എത്ര തുക; അതിന്റെ പലിശനിരക്ക് എത്ര തുടങ്ങിയ കാര്യങ്ങൾക്ക് വ്യക്തത വരുത്താമോ?

ഡോ. കെ. ടി. ജലീൽ: സർ, 277000 അയൽക്കൂട്ടങ്ങളാണ് നമ്മുടെ സംസ്ഥാനത്തുള്ളത്. ഇതിൽ ലിങ്കേജ് വായ്പയെടുക്കാത്ത 65000 അയൽക്കൂട്ടങ്ങളുള്ളതായിട്ടാണ് കണ്ടെത്താൻ സാധിച്ചിട്ടുള്ളത്. സംസ്ഥാനത്ത് ഇപ്പോൾ ഒരു കുടുംബത്തിൽ നിന്ന് ഒരംഗത്തിനൊന്നുമേ കുടുംബശ്രീയിൽ

അംഗമാകാൻ കഴിയുകയുള്ളൂ. ആ ബൈലോ ഭേദഗതി ചെയ്ത് സർക്കാർ കുടുംബശ്രീയുടെ ഗവേണിംഗ് ബോഡിയിൽ പുതിയ ഒരു തീരുമാനം എടുത്തിട്ടുണ്ട്. ഒരു കുടുംബത്തിൽ നിന്ന് വിദ്യാഭ്യാസനായ, പുതിയ തലമുറയിൽപ്പെട്ട ഒരാൾക്കുകൂടി അംഗത്വം നൽകണമെന്നുള്ളതാണ് അത്. നാല് ശതമാനം പലിശയാണ് ലിങ്കേജ് വായ്പ എടുക്കുന്നവർ നൽകേണ്ടത്. ബാക്കിയുള്ള പലിശ കുടുംബശ്രീ തന്നെ വഹിക്കുന്നതാണ്.

ശ്രീ. എൽദോസ് പി. കുനപ്പിള്ളിൽ: സർ, സ്ത്രീകളുടെയും കുട്ടികളുടെയും പൊതുവായ ഉയർച്ചയാണ് കുടുംബശ്രീയുടെ മുഖ്യലക്ഷ്യം. സ്ത്രീകളുടെ സംരക്ഷണത്തിനുവേണ്ടി നിരവധി കാര്യങ്ങൾ കുടുംബശ്രീ മുഖേന ചെയ്യുന്നുണ്ട്. പക്ഷേ, ശിശുക്കളുമായി ബന്ധപ്പെട്ട വികസന മാതൃകകളിൽ ഏതെങ്കിലും പുതിയ മാതൃകകൾ ആവിഷ്കരിച്ച് നടപ്പാക്കുവാൻ സർക്കാർ ഉദ്ദേശിക്കുന്നുണ്ടോ; ഉണ്ടെങ്കിൽ അത് ഏതാണ്?

ഡോ. കെ. ടി. ജലീൽ: സർ, സ്ത്രീകളുടെയും കുട്ടികളുടെയും ക്ഷേമമാണ് കുടുംബശ്രീ പ്രധാനമായും ലക്ഷ്യമാക്കുന്നത്. സ്ത്രീകളുടെ ക്ഷേമം ലക്ഷ്യമാക്കി നിരവധി പ്രവർത്തനങ്ങൾ ചെയ്യുന്നുണ്ട്. കുട്ടികളുടെ ക്ഷേമം ഉദ്ദേശിച്ചുകൊണ്ട് ഒട്ടനവധി പദ്ധതികൾ കുടുംബശ്രീ ചെയ്തുവരുന്നുണ്ട്. അതിൽ ഏറ്റവും

പ്രധാനപ്പെട്ട ഒന്നാണ് ബഡ്ജറ്റ് സൂട്ടുകൾ. ഭിന്നശേഷിക്കാരായ കുട്ടികൾ അഡ്രസ് ചെയ്യപ്പെടാത്തവരായി കിടക്കുകയായിരുന്നു. 200 ബഡ്ജറ്റ് സൂട്ടുകളാണ് പുതിയതായി ആരംഭിക്കുവാൻ പോകുന്നത്. നിലവിൽ 71-ഓളം ബഡ്ജറ്റ് സൂട്ടുകളും 100-ഓളം ബി.ആർ.സി.-കളും സംസ്ഥാനത്ത് പ്രവർത്തിക്കുന്നുണ്ട്. ഇവയ്ക്ക് പുറമേയാണ് പുതിയ 200 ബഡ്ജറ്റ് സൂട്ടുകൾ തുടങ്ങാൻ പോകുന്നത്. ശിശുക്ഷേമത്തിന് കൂടുതൽ കാര്യക്ഷമമായ ശ്രദ്ധ നൽകി നൂതനമായ പദ്ധതികൾ കുടുംബശ്രീയിൽ ആവിഷ്കരിക്കുന്നത് സംബന്ധിച്ച് ഗൗരവതരമായി ആലോചിക്കും.

ശ്രീ. കെ. ബാബു : സർ, വിവിധ എൻ.ജി.ഒ.-കളും മതസംഘടനകളും നാഷണലൈസ്ഡ് ബാങ്കുകളിൽ നിന്നും കുറഞ്ഞ പലിശയ്ക്ക് പണമെടുത്ത് വിവിധ പ്രോജക്ടുകളുടെ പേരിൽ വായ്പയെടുത്ത് അയൽക്കൂട്ടങ്ങളിലെ സഹോദരിമാർക്ക് 15 ശതമാനത്തിൽ കൂടുതൽ വായ്പ കൊടുത്ത് മറ്റൊരു വട്ടിപ്പണക്കാരുടെ കൊള്ളയടിക്കൽ ഈ സംസ്ഥാനത്ത് നടക്കുന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; അത്തരം സ്ഥാപനങ്ങൾക്കെതിരെ എന്ത് നടപടികളാണ് സ്വീകരിക്കാൻ ഉദ്ദേശിക്കുന്നത്?

ഡോ. കെ. ടി. ജലീൽ : സർ, അങ്ങനെയൊരു കാര്യം

ശ്രദ്ധയിൽപ്പെട്ടിട്ടില്ല. അങ്ങ് അതിനെക്കുറിച്ച് എഴുതിത്തന്നാൽ ഈ കാര്യം ഗൗരവമായി ഗവൺമെന്റ് പരിശോധിക്കുന്നതാണ്.

ശ്രീ. എൻ. ഷംസുദ്ദീൻ : സർ, കുടുംബശ്രീയിൽ 755 താൽക്കാലിക ജീവനക്കാരെ നിയമിച്ചിട്ടുണ്ടെന്നാണ് ഒരു ചോദ്യത്തിന് മറുപടിയായി ബഹുമാനപ്പെട്ട മന്ത്രി സൂചിപ്പിച്ചത്. ഈ നിയമനത്തെ സംബന്ധിച്ച് ധാരാളം ആക്ഷേപങ്ങൾ പത്രവാർത്തകളിൽ വന്നിട്ടുണ്ടായിരുന്നു. അതുകൊണ്ട് കുടുംബശ്രീയിൽ 755 പേരെ അടിയന്തരമായി നിയമിക്കാനുണ്ടായ സാഹചര്യമെന്താണ്; ഏത് മാനദണ്ഡപ്രകാരമാണ് അവരെ നിയമിച്ചത്?

ഡോ. കെ. ടി. ജലീൽ : സർ, കുടുംബശ്രീയിൽ പെർമനന്റായിട്ടുള്ള ജീവനക്കാരില്ല, താൽക്കാലിക ജീവനക്കാരാണുള്ളത്. ഒന്നോ രണ്ടോ വർഷം കഴിയുമ്പോൾ അവർ പിരിഞ്ഞുപോകുകയും പുതിയ ആളുകളെ നിയമിക്കുകയും ചെയ്യുന്നു. താൽക്കാലിക അടിസ്ഥാനത്തിൽ നേരത്തെ ജോലി ചെയ്തിരുന്നവരുടെ കോൺട്രാക്ട് കഴിഞ്ഞപ്പോൾ പിരിഞ്ഞുപോയിട്ടുള്ള വേക്കൻസിയിലാണ് ഇവരെ നിയമിക്കുന്നത്. അല്ലാതെ പുതിയതായി കുടുംബശ്രീയിൽ വേക്കൻസികളൊന്നും വന്നിട്ടില്ല. നൂതനമായിട്ടുള്ള സംരംഭങ്ങൾ കുടുംബശ്രീയിൽ തുടങ്ങുമ്പോൾ പ്രൊഫഷണലി

ക്യാളിഫൈഡായിട്ടുള്ള ആളുകളെ നിയമിക്കേണ്ടതായി വരും. അല്ലാതെ മറ്റൊരാൾക്കും നിയമനം നൽകിയിട്ടില്ല. നിയമനത്തിന്റെ കാര്യത്തിൽ കഴിഞ്ഞ സർക്കാർ സ്വീകരിച്ചിട്ടുള്ള അതേ മാനദണ്ഡമാണ് ഈ സർക്കാരും സ്വീകരിച്ചിട്ടുള്ളത്.

ശ്രീ. എം. രാജഗോപാലൻ : സർ, അടുത്ത കാലത്തായി വിവിധ മേഖലകളിൽ കുടുംബശ്രീയുടെ ഇടപെടലുകൾ വളരെ ശക്തമാണ്. കലാസാംസ്കാരിക രംഗത്ത് അവരുടെ പ്രവർത്തനങ്ങൾ വളരെ ശ്രദ്ധേയമാണ്. സംസ്ഥാനതലത്തിൽ കുടുംബശ്രീ കലോത്സവങ്ങൾ സംഘടിപ്പിക്കുമ്പോൾ ഒരു വേദിയിൽ മൂന്നു തലമുറയിലുള്ളവർ പരിപാടികൾ അവതരിപ്പിക്കുകയാണ്. ഈ സാംസ്കാരിക പ്രവർത്തനവും കൂട്ടായ്മയും സ്ത്രീശാക്തീകരണത്തിനും ബോധവൽക്കരണത്തിനും സഹായകമാകുന്നു. സംസ്ഥാനതലത്തിലും ജില്ലാതലത്തിലുമെല്ലാം കുടുംബശ്രീ കലോത്സവങ്ങളും സാംസ്കാരികോത്സവങ്ങളും സംഘടിപ്പിക്കാനും വളരെ ശ്രദ്ധേയമായ രീതിയിൽ പ്രോത്സാഹനം നൽകുന്നതിനും സർക്കാർ നടപടികൾ സ്വീകരിക്കുമോ?

ഡോ. കെ. ടി. ജലീൽ : സർ, കുടുംബശ്രീ കലോത്സവങ്ങൾ

സംസ്ഥാനാടിസ്ഥാനത്തിൽ നടത്താൻ ഈ ഗവൺമെന്റ് തീരുമാനിച്ചിട്ടുണ്ട്. നമ്മുടെ സംസ്ഥാന കുടുംബശ്രീ കലോൽസവം മെയ് മാസം ആദ്യവാരത്തിൽ മലപ്പുറം ജില്ലയിലെ എടപ്പാളിൽ വെച്ച് നടത്താനാണ് തീരുമാനിച്ചിട്ടുള്ളത്. സ്ത്രീകൾക്കിടയിലെ സർഗ്ഗവാസനകൾ പ്രോത്സാഹിപ്പിക്കുന്നതിനും കലാവൈഭവങ്ങൾ പ്രകടിപ്പിക്കുന്നതിനുമുള്ള സംരംഭങ്ങളുണ്ടാകണം. ഈ ലക്ഷ്യത്തോടുകൂടിയാണ് ചെറിയ തോതിൽ ഇത് ആരംഭിച്ചത്. സംസ്ഥാനതലത്തിലേയ്ക്കും ജില്ലാതലത്തിലേയ്ക്കും ഇത് വ്യാപിപ്പിക്കുകയും അതിഗംഭീരമായ സ്കൂൾ യുവജനോത്സവംപോലെ സമാനമായ രീതിയിലേയ്ക്ക് കുടുംബശ്രീ കലോത്സവത്തെ കൊണ്ടുവരാനാണ് ലക്ഷ്യമിടുന്നത്.

ശ്രീ. വി. ആർ. സുനിൽ കുമാർ: സർ, കുടുംബശ്രീ വൈസ് ചെയർപേഴ്സൺ കൺവീനർമാർക്ക് 1700 രൂപയാണ് ഓണറേറിയം. ഈ തുക 2014 വരെയാണ് നൽകിയിട്ടുള്ളത്. ജില്ലാ പഞ്ചായത്തുകൾക്കും കോർപ്പറേഷനുകൾക്കുമാണ് ഈ തുക ലഭിക്കുന്നത്. പഞ്ചായത്തുകളിൽ ഇത് നിലവിലില്ല. ആറുമാസം കൂടുമ്പോൾ ഗ്രാന്റായ 300 രൂപ കൃത്യമായി കിട്ടുന്നില്ല. ഇതിനുവേണ്ടി എന്ത് നടപടി സ്വീകരിക്കാനാണ് ഉദ്ദേശിക്കുന്നത്?

ഡോ. കെ. ടി. ജലീൽ : സർ, ഈ കാര്യത്തെ സംബന്ധിച്ച് പഠിച്ച്

ആവശ്യമായ തീരുമാനമെടുക്കാം.

നെൽ കർഷകർക്ക് ധനസഹായം

2. (*272) ശ്രീ. ഷാഫി പറമ്പിൽ:

ശ്രീ. എ. പി. അനിൽ കുമാർ:

ശ്രീ. വി. പി. സജീന്ദ്രൻ:

ശ്രീ. പി. ടി. തോമസ്: താഴെ കാണുന്ന ചോദ്യങ്ങൾക്ക് കൃഷി

വകുപ്പുമന്ത്രി സദയം മറുപടി നൽകുമോ:

(എ) നെൽ കർഷകർക്ക് റോയൽറ്റി നൽകുന്നതിന് എടുത്ത തീരുമാനം പ്രാവർത്തികമാക്കിയിട്ടുണ്ടോ; എന്ത് തുകയാണ് റോയൽറ്റിയായി നൽകുന്നത് പ്രഖ്യാപിച്ചിരുന്നത്;

(ബി) രാഷ്ട്രീയ കൃഷി വികാസ് യോജന പദ്ധതി പ്രകാരം കേന്ദ്രസർക്കാർ കർഷകർക്ക് നൽകിവന്നിരുന്ന പ്രത്യേക ധനസഹായം നിർത്തലാക്കിയിട്ടുണ്ടോ; എങ്കിൽ ഈ നഷ്ടം പരിഹരിക്കുന്നതിന് സംസ്ഥാന സർക്കാർ നൽകി വരുന്ന ധനസഹായം വർദ്ധിപ്പിച്ച് നൽകിയിട്ടുണ്ടോ;

(സി) നെല്ല് സംഭരണത്തിലെ അപാകത മൂലം നെൽകർഷകർ അനുഭവിക്കുന്ന ബുദ്ധിമുട്ട് പരിഹരിക്കുവാൻ നടപടി സ്വീകരിച്ചിട്ടുണ്ടോ;

(ഡി) നെല്ല് സംഭരണത്തിനായി ഇതിനകം എത്ര മില്ലുകളുമായി കരാർ

ഒപ്പ് വച്ചിട്ടുണ്ട്; നെല്ലിന്റെ സംഭരണവില വർദ്ധിപ്പിക്കുന്ന കാര്യം പരിഗണിക്കുമോ?

കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): സർ,

(എ) കേരളത്തിന്റെ പരിസ്ഥിതി സംരക്ഷിക്കുന്നതിനും വിവിധ ജീവജാലങ്ങളുടെ ആവാസവ്യവസ്ഥ സംരക്ഷിക്കുന്നതിനും ഭൂഗർഭജലത്തിന്റെ തോത് കുറയാതെ നിലനിർത്തുന്നതിനുമുള്ള നെൽവയലുകളുടെ അതീവ പ്രാധാന്യം കണക്കിലെടുത്ത് പ്രകൃതിദത്ത ജലസംഭരണിയായ നെൽവയൽ സംരക്ഷിക്കുന്നത്, പ്രകൃതിയുടെ ആവാസവ്യവസ്ഥ സംരക്ഷണമായി കണ്ട് നിലം ഉടമസ്ഥന് ഹെക്ടർ ഒന്നിന് 2500/- രൂപ നിരക്കിൽ റോയൽറ്റി നൽകുക എന്നതാണ് ഈ സർക്കാരിന്റെ നയപരമായ തീരുമാനം. ഇതനുസരിച്ച് സംസ്ഥാന ആസൂത്രണ ബോർഡിന് വകുപ്പ് പ്രൊപ്പോസൽ നൽകിയിരുന്നു. എന്നാൽ റോയൽറ്റി നൽകേണ്ട ആവശ്യകതയെ സംബന്ധിച്ച് ബഡ്ജറ്റ് പ്രസംഗത്തിൽ ഉൾപ്പെടുത്തിയിട്ടുണ്ടെങ്കിലും ഫണ്ടിന്റെ അപര്യാപ്തമൂലം റോയൽറ്റി എന്ന ആശയം ഈ വർഷം തൽക്കാലം മാറ്റിവെച്ചിരിക്കുകയാണ്. റോയൽറ്റി നൽകുന്നതിന് ഫണ്ട് അനുവദിക്കണമെന്ന് സബ്ജക്ട് കമ്മിറ്റി ശുപാർശ നൽകിയിട്ടുണ്ട്.

(ബി) നിലം ഉഴുന്നതിനും മറ്റ് അനുബന്ധ ചെലവുകൾക്കുമായി രാഷ്ട്രീയ കൃഷി വികാസ് യോജനയിൽ ഉൾപ്പെടുത്തി ഹെക്ടർ ഒന്നിന് 4500/- രൂപ നിരക്കിൽ നൽകിവന്നിരുന്ന ആനുകൂല്യം കേന്ദ്രസർക്കാർ ഇപ്പോൾ നിർത്തലാക്കിയിട്ടുണ്ട്. 2018-19 വർഷത്തെ വാർഷിക പദ്ധതിയിൽ സംസ്ഥാന സർക്കാർ സുസ്ഥിര നെൽകൃഷി വികസനത്തിന് ഹെക്ടറിന് 5500/- രൂപ എന്ന നിരക്കിൽ അംഗീകാരം നൽകിയിട്ടുണ്ട്. ഇതിനായി 60 കോടി രൂപ വകയിരുത്തിയിട്ടുണ്ട്. 58.8 കോടി രൂപ കൂടി അധികമായി അംഗീകരിക്കണമെന്ന് വിഷയ നിർണ്ണയ സമിതി ശുപാർശ ചെയ്തിട്ടുണ്ട്.

(സി) ഉണ്ട്. കേന്ദ്രസർക്കാർ നടപ്പിലാക്കുന്ന വികേന്ദ്രീകൃത ധാന്യസംഭരണ പദ്ധതിയിലെ മാനദണ്ഡപ്രകാരം സംഭരിക്കുന്ന നെല്ല് നല്ല വ്യാപാര മൂല്യമുള്ളതും പാകമായി ഉണങ്ങിയതും ശുദ്ധമായതും പൂർണ്ണമായി പോഷകഗുണമുള്ളതും ധാന്യങ്ങളുടെ വലിപ്പം, നിറം എന്നിവയിൽ സമാനതയുള്ളതും ദുർഗന്ധം, കീടബാധ, പൂപ്പൽ എന്നിവയിൽ നിന്ന് വിമുക്തമായിട്ടുള്ളതുമായിരിക്കണം എന്ന് നിഷ്കർഷിച്ചിട്ടുണ്ട്. നെല്ല് ഏറ്റെടുക്കുന്നതിൽ കാലതാമസവും പരാതികളും ഉണ്ടാവുന്നത് നെല്ലിന്റെ ഗുണമേന്മയിൽ വ്യതിയാനം സംഭവിക്കുമ്പോൾ മാത്രമാണ്. കൊയ്തുകഴിഞ്ഞ

നെല്ല് കർഷകർ ഉചിതമായി കൈകാര്യം ചെയ്ത ക്രമമായി ഉണക്കി പതിര് കളഞ്ഞ് നിശ്ചിത ഗുണമേന്മയോടെ കൈമാറുന്ന പക്ഷം നെല്ല് സംഭരണപദ്ധതി വളരെ സുഗമമായി നടപ്പിലാക്കുവാൻ സാധിക്കും. നെല്ലിന്റെ ഈർപ്പത്തിന്റെ അളവ് പരിശോധിക്കുന്നതിന് മോയിസ്ചർ മീറ്റർ ഉപയോഗിക്കാമെന്നും പതിരമായി ബന്ധപ്പെട്ട വിഷയം പരിശോധിക്കുന്നതിന് പാടശേഖരങ്ങളിൽനിന്ന് നിശ്ചിത അളവ് നെല്ല് സാമ്പിളായി ശേഖരിച്ച് പാറ്റി പതിരിന്റെ അളവ് കണക്കാക്കി അനുവദനീയമായ അളവ് കിഴിച്ച് ബാക്കിയുള്ള അളവിന് ആനുപാതികമായി കർഷകർ നെല്ല് നൽകേണ്ടതാണെന്നും മണ്ണിന്റെ ലവണാംശംമൂലം ഉണ്ടാകുന്ന കടുത്ത നെല്ലിൽനിന്ന് ഉല്പാദിപ്പിക്കുന്ന അരിയുടെ അളവിൽ അനുവദനീയമായ 2.5% അളവ് നിലനിർത്തി ബാക്കിയുള്ളവയ്ക്കും ആനുപാതികമായ അളവിൽ നെല്ല് കർഷകർ നൽകേണ്ടതാണ്.

(ഡി) 2017-18 സീസണിൽ നെല്ല് സംഭരണത്തിനായി നാളിതുവരെയും 50 മില്യുകാരമായി സപ്ലൈകോ കരാറിൽ ഒപ്പ് വെച്ചിട്ടുണ്ട്. കഴിഞ്ഞ സീസണിൽനിന്നും 80 പൈസ കിലോഗ്രാമിന് വർദ്ധിപ്പിച്ച് നിലവിൽ കിലോഗ്രാമിന് 23.30 രൂപ നിരക്കിലാണ് നെല്ല് സംഭരിക്കുന്നത്.

ശ്രീ. ഷാഫി പറമ്പിലിനുവേണ്ടി ശ്രീ. വി. ടി. ബൽറാം: സർ, നെൽവയൽ സംരക്ഷിക്കുന്നതിനുള്ള പ്രോത്സാഹനമായി കർഷകർക്ക് നൽകുമെന്ന് ബഡ്ജറ്റിൽ പ്രഖ്യാപിച്ചിരുന്ന റോയൽറ്റി ഈ വർഷം നൽകില്ല എന്നുള്ള പ്രഖ്യാപനം അങ്ങേയറ്റം നിരാശാജനകമാണ്. നെൽവയൽ സംരക്ഷണത്തെക്കുറിച്ച് താത്പ്രീകമായി പറയുന്നത് നല്ല കാര്യമാണ്. എന്റെ നിയോജക മണ്ഡലമായ തൃത്താല പഞ്ചായത്തിൽ കോടനാട് എന്നുപറയുന്ന പ്രദേശത്ത് ഒരു പി.ഡബ്ല്യു.ഡി. കോൺട്രാക്ടർ ബിസിനസ് ആവശ്യത്തിനുവേണ്ടി എല്ലാ നിയമങ്ങളും ലംഘിച്ചുകൊണ്ട് ഏക്കർ കണക്കിന് നെൽവയൽ നികത്തുകയാണ്. അദ്ദേഹം ടാർ മിക്സിംഗ് യൂണിറ്റ് പ്രവർത്തിപ്പിക്കുന്നതിനുവേണ്ടി ഒരു അനുമതിയുമില്ലാതെ ഒന്നര ഏക്കർ ഭൂമി നികത്തിയിരിക്കുകയാണ്. ഒരു സ്ഥലത്ത് പല സർവ്വേ നമ്പറിലാണ് ഭൂമി കിടക്കുന്നത്. ഒരു സ്ഥലത്ത് പരാതി വരുമ്പോൾ വില്ലേജ് ഓഫീസർ സ്റ്റോപ്പ് മെമ്മോ കൊടുക്കും. അതിനെ അയാൾ ചലഞ്ച് ചെയ്യുകയും അടുത്ത സ്ഥലത്ത് വീണ്ടും നികത്തുകയും ചെയ്യും. അതിനെക്കുറിച്ച് പരാതി വരുമ്പോൾ അടുത്ത സ്ഥലം നികത്തും. ഇങ്ങനെ വ്യാപകമായി ഭൂമി നികത്തി അങ്ങേയറ്റം പൊല്യൂഷൻ ഉണ്ടാക്കുന്ന ഈ ടാർ മിക്സിംഗ് യൂണിറ്റ് അനുമതിയില്ലാതെ

പ്രവർത്തിപ്പിക്കുന്നതുമൂലം പൊതുജനങ്ങളിൽ വലിയ പരാതിയുണ്ട്. മലിനീകരണത്തിന്റെ പരാതിയുണ്ട്, നെൽവയൽ നിയമത്തിന്റെ ലംഘനമുണ്ട്. ഇക്കാര്യത്തിൽ ക്രിമിനൽ കേസ് എടുക്കാൻ അടക്കം ഭേദഗതി നിയമത്തിൽ വകുപ്പുണ്ട്. അത്തരത്തിലുള്ള ഒരു കാര്യവും പോലീസ് അധികാരികൾ ചെയ്യുന്നില്ല, റവന്യൂ അധികാരികൾ ചെയ്യുന്നില്ല. ഇക്കാര്യത്തിൽ കൃഷിവകുപ്പ് മന്ത്രിയെന്ന നിലയിൽ അങ്ങ് എങ്കിലും ശക്തമായ ഇടപെടൽ നടത്തുമോ? ഇതിനെ സംബന്ധിച്ച് ഇന്നലെ ഒരു നിവേദനവും ഞാൻ തന്നിരുന്നു.

ശ്രീ. വി. എസ്. സുനിൽ കുമാർ : സർ, കേരളത്തിൽ നെൽവയൽ തണ്ണീർത്തട നിയമം ശക്തമായി നിലകൊള്ളുകയും അതിനുള്ള നിയമഭേദഗതി കൊണ്ടുവന്നതിനുശേഷം നെൽവയൽ നികത്തുന്നത് മൂന്നുവർഷംവരെ ശിക്ഷ ലഭിക്കുന്ന ജാമ്യമില്ലാത്ത ക്രിമിനൽ കുറ്റമായി അതിൽ ഭേദഗതി വരുത്തിയിട്ടുണ്ട്. അങ്ങ് തന്ന നിവേദനത്തിൽ സൂചിപ്പിച്ച കാര്യത്തിൽ തീരുമാനമെടുക്കുന്നതിന് ജില്ലാകളക്ടർക്ക് നിർദ്ദേശം കൊടുത്തിട്ടുണ്ട്. നേരിട്ടുപോയി ഈ പ്രശ്നത്തിന് പരിഹാരം കാണണമെന്ന് ആവശ്യപ്പെടുകയും ചെയ്തിട്ടുണ്ട്. പല സ്ഥലങ്ങളിലും നെൽവയൽ നികത്തുന്നതിനുള്ള പ്രവണത വളർന്നുവരുന്നത് നിയമം കൊണ്ടുമാത്രം നേരിടാൻ കഴിയുന്ന കാര്യമല്ല.

ജനകീയമായ ഇടപെടൽ ആവശ്യമാണ്. ജനപ്രതിനിധികൾതന്നെ ശക്തമായി ഈ കാര്യത്തിൽ ഇടപെട്ടെങ്കിൽ മാത്രമേ ഇത്തരത്തിലുള്ള നിയമലംഘനങ്ങൾ ശക്തമായ നിലയിൽ നിർത്തലാക്കാൻ സാധിക്കുകയുള്ളൂ.

ശ്രീ. വി. ടി. ബൽറാം: സർ, രണ്ടാംവിള നെല്ല് സംഭരണത്തിന് മില്ലുകളുമായി കരാറിലെത്താൻ വൈകുന്നതുകാരണം കർഷകർക്ക് ഓപ്പൺ മാർക്കറ്റിൽ കുറഞ്ഞ വിലയ്ക്ക് വിൽക്കേണ്ടതായി വരുന്നുണ്ട്. പാലക്കാട് ജില്ലയിൽ ഒന്നാംവിള നെല്ല് സംഭരിച്ച വകയിൽത്തന്നെ കോട്ടയം ആസ്ഥാനമായുള്ള ഓയിൽ ഫാം എന്ന സ്ഥാപനം കർഷകർക്ക് ഇതുവരെ പൂർണ്ണമായ തുക നൽകിയിട്ടില്ല. അക്കാര്യം അങ്ങയുടെ ശ്രദ്ധയിലുണ്ടാകണം. കഴിഞ്ഞ വർഷം 22.50 രൂപയായിരുന്ന സംഭരണ വില 80 പൈസ വർദ്ധിപ്പിച്ച് 23 രൂപ 30 പൈസയാക്കിയെന്ന് അങ്ങയുടെ മറുപടിയിൽ പറഞ്ഞു. ഇത് കേന്ദ്ര സർക്കാർ നൽകുന്ന ഹാൻഡ്‌ലിംഗ് ചാർജ്ജാണെന്നാണ് ഞാൻ മനസ്സിലാക്കുന്നത്. കേന്ദ്ര സർക്കാർ തുക വർദ്ധിപ്പിക്കുമ്പോൾ ആനുപാതികമായി സംസ്ഥാന സർക്കാരിന്റെ കോൺട്രിബ്യൂഷനും വർദ്ധിപ്പിക്കുന്ന അനുഭവമാണ് നാളിതുവരെ ഉണ്ടായിട്ടുള്ളത്. കേന്ദ്ര സർക്കാർ 80 പൈസ വർദ്ധിപ്പിച്ച സാഹചര്യത്തിൽ സംസ്ഥാന സർക്കാരിന്റെ

കോൺട്രിബ്യൂഷൻകൂടി വർദ്ധിപ്പിച്ച് മിനിമം 25 രൂപയെങ്കിലും കർഷകർക്ക് ലഭിക്കുന്ന അവസ്ഥ സൃഷ്ടിക്കുമോ; അതിനായി സംസ്ഥാന സർക്കാരിന്റെ ഇടപെടലുണ്ടാകുമോ?

ശ്രീ. വി. എസ്. സുനിൽ കുമാർ: സർ, കേന്ദ്ര ഗവൺമെന്റാണ് മിനിമം

സപ്പോർട്ട് പ്രൈസ് നിശ്ചയിക്കുന്നത്. ഇപ്പോൾ സംസ്ഥാന ഗവൺമെന്റ് കഴിഞ്ഞ മാസത്തെ മീറ്റിംഗിൽ വച്ച് എ 2 ഫാമിലി ലേബർ പേ മാനദണ്ഡമനുസരിച്ച് ഇപ്പോൾ നൽകിവരുന്ന 15 രൂപ 50 പൈസ എന്നത് 17 രൂപ 57 പൈസയായി വർദ്ധിപ്പിക്കണമെന്നും അതിന്റെ 50 ശതമാനം ഇൻക്രീസ്മുൾപ്പെടെ 26 രൂപ 37 പൈസയായി വർദ്ധിപ്പിക്കണമെന്ന് സംസ്ഥാന ഗവൺമെന്റ് ആവശ്യപ്പെട്ടിരിക്കുകയാണ്. പ്രൊഡക്ഷൻ കോസ്റ്റിന്റെ ഒന്നരയിരട്ടി എന്ന നിലയിലുള്ള പ്രഖ്യാപനം ഗവൺമെന്റ് നടത്തിയിട്ടുണ്ടെങ്കിലും ഓരോ സ്റ്റേറ്റുകളുടെ അടിസ്ഥാനത്തിലുള്ള സ്പെസിഫിക്കേഷൻ ഉണ്ടാകണമെന്ന ആവശ്യത്തിന്റെ അടിസ്ഥാനത്തിലാണ് ഈ നിലയിൽ 17 രൂപ 57 പൈസ/കിലോ കോസ്റ്റും അതിന്റെ 50 ശതമാനം ഇൻക്രീസ്മുൾപ്പെടെ 26 രൂപ 37 പൈസയായി 15.50 രൂപ വർദ്ധിപ്പിക്കണമെന്നാവശ്യപ്പെട്ട് കേന്ദ്ര ഗവൺമെന്റിലേക്ക് അതുമായി

ബന്ധപ്പെട്ട എല്ലാ രേഖകളും സമർപ്പിച്ചിരിക്കുകയാണ്. മാർച്ച് മാസം 31-ാം തീയതിക്കുമുമ്പായി കേന്ദ്ര ഗവൺമെന്റ് അവരുടെ തീരുമാനം അറിയിച്ചതിനുശേഷം മാത്രമേ സംസ്ഥാന ഗവൺമെന്റിന് അക്കാര്യത്തിൽ തീരുമാനമെടുക്കാൻ കഴിയുകയുള്ളൂ.

ശ്രീ. എ. പി. അനിൽ കുമാർ: സർ, നെൽവയൽ

സംരക്ഷിക്കണമെന്നുള്ളത് എല്ലാവരും ഒരുമിച്ച് പറയുന്ന കാര്യമാണ്. പരിസ്ഥിതി സംരക്ഷണം, ജീവജാലങ്ങളുടെ ആവാസ വ്യവസ്ഥയുമായി ബന്ധപ്പെട്ട കാര്യങ്ങൾ, ഭൂഗർഭ ജലം കുറയുന്നു തുടങ്ങിയ കാര്യങ്ങളൊക്കെ അങ്ങ് സൂചിപ്പിച്ചിരുന്നു. പക്ഷേ കർഷകനെ സംബന്ധിച്ചിടത്തോളം നെൽവയൽ എന്നുപറയുന്നത് ഒരു പ്രയാസമായി നിലനിൽക്കുകയാണ്. ഉല്പാദന ബോണസ് ഹെക്ടറിന് 1000 രൂപയാണെന്ന് അങ്ങേയ്ക്ക് അറിയാവുന്നതാണ്. ഇവിടെ റോയൽറ്റിയുമായി ബന്ധപ്പെട്ട കാര്യം അങ്ങ് സൂചിപ്പിച്ചു. അത് കൊടുക്കാൻ കഴിയില്ലെന്ന് അങ്ങ് പറയുകയും ചെയ്തു. ഉല്പാദന ബോണസ് വർദ്ധിപ്പിക്കണമെന്ന് വളരെ വർഷങ്ങളായി കർഷകർ ആവശ്യപ്പെടുകയാണ്. ഉല്പാദന ബോണസ് വർദ്ധിപ്പിച്ച് നെൽവയൽ സംരക്ഷിക്കാനുള്ള പ്രചോദനം കർഷകർക്ക് നൽകണം. കർഷകന് വരുമാന

സ്രോതസ്സായി നെൽവയൽ മാറ്റിയെടുക്കുന്നതിനുള്ള പിന്തുണ ഗവൺമെന്റിന്റെ ഭാഗത്തുനിന്നുണ്ടാകുമോ?

ശ്രീ. വി. എസ്. സുനിൽ കുമാർ: സർ, ഉല്പാദന ബോണസ്

വർദ്ധിപ്പിച്ചിട്ടില്ല എന്നത് ശരിതന്നെയാണ്. പക്ഷേ അതിന്റെ ഭാഗമായാണ് സംസ്ഥാന ഗവൺമെന്റ് റോയൽറ്റി എന്ന നയപരമായ തീരുമാനമെടുത്തത്. സാമ്പത്തിക പ്രശ്നങ്ങളാൽ താല്ക്കാലികമായി ഇത് മാറ്റിവെച്ചിരിക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽത്തന്നെ താല്ക്കാലികമായി മാറ്റിവയ്ക്കുന്നു എന്ന് സൂചിപ്പിക്കുകയുണ്ടായി. അതിന്റെ അർത്ഥം റോയൽറ്റി കൊടുക്കുക എന്നത് തത്പത്തിൽ ഗവൺമെന്റ് അംഗീകരിച്ചുകഴിഞ്ഞു. അടുത്ത വർഷമെങ്കിലും റോയൽറ്റി നൽകാൻ കഴിയുമെന്നാണ് കൃഷി വകുപ്പ് പ്രതീക്ഷിക്കുന്നത്. റോയൽറ്റിയും ഉല്പാദന ബോണസും മാത്രമല്ല കൃഷിക്കാർക്ക് നൽകുന്നത്. ആർ.കെ.വി.വൈ.-യിൽ റദ്ദാക്കിയിട്ടുള്ള തുകയുൾപ്പെടെ 5,500 രൂപ ഇപ്പോൾ ഗവൺമെന്റ് കൊടുക്കുന്നുണ്ട്. കൂടാതെ പഞ്ചായത്തുകൾവഴി ഉഴവുകൂലിയായി 30,000 രൂപയും സൗജന്യമായി വിത്തുകളും നൽകുന്നുണ്ട്. കൃത്യമായ നിലയിൽ ഗവൺമെന്റ് നൽകുന്ന സപ്പോർട്ടിന്റെ അടിസ്ഥാനത്തിലാണ് കേരളത്തിലെ നെൽവയലുകൾ നിലനിന്നുപോകുന്നത്.

നെൽകൃഷി എല്ലായിടത്തും നഷ്ടമാണെന്ന് പറയാൻ കഴിയില്ല. ഉല്പാദനക്ഷമത കുറയുന്ന സ്ഥലങ്ങളിൽ മാത്രമാണ് നെൽകൃഷി നഷ്ടമാകുന്നത്. ഉല്പാദനക്ഷമത വർദ്ധിപ്പിക്കാൻ കഴിഞ്ഞ സ്ഥലങ്ങളിലെല്ലാം നെൽകൃഷി പൂർണ്ണമായും നഷ്ടമാണെന്ന് പറയാൻ കഴിയില്ല. എന്നാൽ ഉല്പാദനക്ഷമത കുറയുന്ന സ്ഥലങ്ങളെ കോൺസൻട്രേറ്റ് ചെയ്തുകൊണ്ട് ഉല്പാദനക്ഷമത വർദ്ധിപ്പിക്കാനുതകുന്ന രീതിയിലുള്ള നടപടികളാണ് ഗവൺമെന്റ് ഇപ്പോൾ നടപ്പാക്കിവരുന്നത്. അതിന്റെ അടിസ്ഥാനത്തിൽ നെൽകൃഷിക്കുവേണ്ടി കഴിഞ്ഞ ഗവൺമെന്റ് നൽകിയിരുന്ന തുകയുടെ ഇരട്ടി തുകയാണ് ഇപ്രാവശ്യം നെൽകൃഷിക്കുവേണ്ടി ഗവൺമെന്റ് മാറ്റിവെച്ചിരിക്കുന്നത്.

ശ്രീ. വി. പി. സജീന്ദ്രൻ: സർ, നെൽകൃഷിക്കാരെ നമ്മളെല്ലാം പ്രോത്സാഹിപ്പിച്ചുകൊണ്ടിരിക്കുകയാണ്. അതിന്റെ ഭാഗമായി തരിശായിക്കിടക്കുന്ന സ്ഥലങ്ങളിൽപ്പോലും ഇപ്പോൾ നെൽകൃഷി ചെയ്യുകയാണ്. നെൽകർഷകർ നേരിടുന്ന ഏറ്റവും വലിയ പ്രശ്നം തൊഴിലാളികളെ സമയത്ത് ലഭിക്കുന്നില്ല എന്നതാണ്. അങ്ങുപോലും കഴിഞ്ഞ ദിവസം കൊയ്തിനുപോയി കറുയുമായി നിൽക്കുന്ന ചിത്രം പത്രത്തിൽ കണ്ടിരുന്നു. അങ്ങ് ഫോട്ടോഗ്രാഫർ പോകുമ്പോൾ അവിടെനിന്ന് പോകും,

പിന്നെ കൊച്ചാൻ ആളില്ലാതെ വരുന്നു. കർഷക തൊഴിലാളികളെ സമയത്ത് ലഭിക്കുന്നതിനായി എല്ലാ പഞ്ചായത്തുകളിലും ലേബർ ബാങ്ക് പോലുള്ള സംവിധാനം ഒരുക്കുമെന്ന് എൽ.ഡി.എഫ്. പ്രകടന പത്രികയിൽ പറഞ്ഞിരുന്നു. അത് നടപ്പിലാക്കിയോ; ഏതെല്ലാം പഞ്ചായത്തുകളിൽ നടപ്പിലാക്കിയിട്ടുണ്ട്?

ശ്രീ. വി. എസ്. സുനിൽ കുമാർ: സർ, നമ്മൾ കൊച്ചാൻ പോകുമ്പോൾ സാധാരണ എം.എൽ.എ.-മാരും ഫോട്ടോഗ്രാഫർ പോകുമ്പോൾ തിരികപ്പോവുകയാണ് ചെയ്യുന്നത്. ഞാൻ മാത്രമല്ല, എന്റെ കൂടെയുള്ള എല്ലാവരും ഇങ്ങനെ തന്നെയാണ് ചെയ്യുന്നത്. കൊച്ചാൻ പോകുന്നത് നല്ല കാര്യമായി കണ്ടാൽ മതി. അങ്ങയെപ്പോലുള്ള പല യു.ഡി.എഫ്. എം.എൽ.എ.-മാരും ഞാൻ പോകുന്ന സ്ഥലങ്ങളിൽ വളരെ ആത്മാർത്ഥമായി സഹകരിക്കുന്നുണ്ട്, അങ്ങും സഹകരിക്കുന്നുണ്ട്. കേരളത്തിൽ ഇപ്പോൾ കൊച്ചാൻ ആളെ കിട്ടാത്ത പ്രശ്നമില്ല. കേരളത്തിലെ എല്ലാ നെൽവയലുകളും യന്ത്രങ്ങളുപയോഗിച്ച് കൊച്ചാനാവശ്യമായ സംവിധാനം ഏർപ്പെടുത്തിയിട്ടുണ്ട്. കൊച്ചായ്ക്കായി ബന്ധപ്പെട്ട പ്രശ്നമല്ല ഇപ്പോഴുള്ളത്. മറ്റ് പല മേഖലകളിലും തൊഴിലാളികളെ കിട്ടാത്ത പ്രശ്നമുണ്ട്. തൊഴിലാളികൾക്ക്

അമിതമായി കൂലി കൊടുക്കേണ്ടിവരുന്ന സാഹചര്യമുണ്ട്. ഈ സാഹചര്യത്തിൽ സംസ്ഥാന ഗവൺമെന്റ് കാർഷിക കർമ്മസേനകൾ രൂപീകരിക്കാൻ തീരുമാനിച്ചതിന്റെ അടിസ്ഥാനത്തിൽ നൂറുകണക്കിന് കാർഷിക കർമ്മസേനകൾ ഓരോ പ്രദേശങ്ങളിലും രൂപീകരിച്ചുകൊണ്ടിരിക്കുകയാണ്. കാർഷിക കർമ്മസേന എന്ന സങ്കല്പംതന്നെ കേരളത്തിൽ ആദ്യമായി കൊണ്ടുവന്നത് ഡോ. ജയകുമാർ എന്ന ശാസ്ത്രജ്ഞനാണ്. അദ്ദേഹത്തിന്റെ നേതൃത്വത്തിൽ കാർഷിക കർമ്മ സേനകളുടെ ഏകോപനത്തിനുവേണ്ടി സംവിധാനം ഗവൺമെന്റ് ഏർപ്പെടുത്തിക്കഴിഞ്ഞു. കാർഷിക കർമ്മസേനകൾ എല്ലാ ബ്ലോക്കുകളിലും പഞ്ചായത്തുകളിലും രൂപീകരിക്കപ്പെട്ടുകഴിഞ്ഞാൽ കാർഷിക കർമ്മസേനകൾ ഉപയോഗിച്ചുകൊണ്ട് യന്ത്രവൽകൃതമായി കൃഷി നടത്താനും കർഷകർക്കാവശ്യമായ വിദഗ്ദ്ധ തൊഴിലാളികളെ ഏറ്റവും കുറഞ്ഞ നിരക്കിൽ സപ്ലൈ ചെയ്യാനും കഴിയുന്ന സംവിധാനമാണ് സംസ്ഥാന ഗവൺമെന്റ് കാർഷിക കർമ്മസേനകളുടെ ഏകോപനത്തിലൂടെ കൊണ്ടുവരാൻ ഉദ്ദേശിക്കുന്നത്. അത് പൂർണ്ണമായ തോതിൽ നടപ്പാക്കിക്കഴിഞ്ഞാൽ അങ്ങ് പരാതിപ്പെട്ട കാര്യത്തിന് പരിഹാരമുണ്ടാകുമെന്നാണ് ഗവൺമെന്റ്

പ്രതീക്ഷിക്കുന്നത്.

ശ്രീ. പി. ടി. തോമസ്: സർ, നെല്ല് സംഭരണം എന്ന നൂതനമായ ആശയം കൊണ്ടുവന്നത് എന്റെ സമീപത്തിരിക്കുന്ന സ്റ്റേഹിതൻ ശ്രീ. അടൂർ പ്രകാശ് മന്ത്രിയായിരുന്നപ്പോഴാണ്. 2005 ജൂൺ 4-നാണ് ആദ്യമായി കേരളത്തിലെ കുട്ടനാട്ടിൽ നെല്ല് സംഭരിക്കുന്ന സംവിധാനമുണ്ടായത്. പിന്നീട് മാറിമാറി വന്ന ഗവൺമെന്റുകൾ ആ കാര്യങ്ങൾ മുന്നോട്ടുകൊണ്ടുപോയിട്ടുണ്ട്. ഇന്നത്തെ പ്രശ്നം, ജൂൺ മാസം ആരംഭിക്കുന്ന വിരിപ്പുകൃഷിയിലും മാർച്ചിനുശേഷമുള്ള മുണ്ടകൻ കൃഷിയിലും നെല്ല് സംഭരിക്കുന്നതിനുള്ള കരാർ മില്ലുകാരുമായി ഏർപ്പെടുത്തുന്നതിന് കാലതാമസം വരുന്നതുമൂലമുണ്ടാകുന്ന ബുദ്ധിമുട്ട് കർഷകരെ വളരെയേറെ ദോഷകരമായി ബാധിക്കുന്നു എന്നതാണ്.

17 ശതമാനം ഈർപ്പവുമായി ബന്ധപ്പെട്ട കാര്യങ്ങൾ, നെല്ലിന്റെ വലിപ്പം, നിറം, ദുർഗന്ധം, കീടബാധ തുടങ്ങിയുള്ള പല നിബന്ധനകൾവെച്ച് നെൽകൃഷിക്കാർ പറയുന്ന വില കൊടുക്കാതിരിക്കാൻ ഇടനിലക്കാരായി ഏജൻസികൾ പ്രവർത്തിക്കുന്ന സാഹചര്യമുണ്ട്. അതോടൊപ്പം കയറ്റിറക്കുകൂലി മില്ലുകാർ കൊടുക്കണമെന്നാണ് വ്യവസ്ഥ. എന്നാൽ ഒരു ചാക്കിന് 10 രൂപ മുതൽ 25 രൂപ വരെ 50 കിലോയുടെ ചാക്കിന്

കൃഷിക്കാർതന്നെ കൊടുക്കേണ്ട സാഹചര്യമുണ്ട്. ഇത്തരം കാര്യങ്ങൾ പരിശോധിച്ച് കൃഷിക്കാർക്ക് കുറെക്കൂടി സഹായകരമായ നിലപാട് സ്വീകരിക്കാൻ തയ്യാറാകുമോ?

ശ്രീ. വി. എസ്. സുനിൽ കുമാർ: സർ, തീർച്ചയായും കർഷകർക്ക് അനുകൂലമായ നിലപാട് തന്നെയാണ് ഗവൺമെന്റ് സ്വീകരിക്കുന്നത്. 50 മില്യുകാരായി നേരത്തെതന്നെ കരാർ ഒപ്പുവച്ചിരുന്നു. മില്യുകാർ കരാറിൽ ഒപ്പിടാൻ കാലതാമസം നേരിട്ടത് കഴിഞ്ഞ വർഷമാണ്. എന്നാൽ ഈ വർഷം നേരത്തെതന്നെ മില്യുകാരായി സിവിൽ സപ്ലൈസ് ഡിപ്പാർട്ടുമെന്റ് കരാറിൽ ഒപ്പുവയ്ക്കുകയുണ്ടായി. മാത്രമല്ല, നെല്ലിന്റെ വില നൽകുന്നതുമായി ബന്ധപ്പെട്ട് 15 ബാങ്കുകളുമായി ബാങ്കുകളുടെ കൺസോർഷ്യമുണ്ടാക്കിയിട്ടുള്ള തീരുമാനത്തിന്റെ അടിസ്ഥാനത്തിൽ എലിജിബിലിറ്റി സർട്ടിഫിക്കറ്റ് കൊടുത്തുകഴിഞ്ഞാൽ ഉടൻതന്നെ കർഷകരുടെ ബാങ്ക് അക്കൗണ്ടുകളിലേയ്ക്ക് പണം നൽകാനുതകുന്ന രീതിയിലുള്ള സംവിധാനം ഏർപ്പെടുത്തിയിട്ടുണ്ട്. നെല്ലിന്റെ ഗുണനിലവാരം സംബന്ധിച്ച പുതിയ ഉത്തരവൊന്നും സംസ്ഥാന ഗവൺമെന്റ് ഇറക്കിയിട്ടില്ല. നിലവിലുണ്ടായിരുന്ന ഉത്തരവ് പ്രകാരം തന്നെയാണ് നെല്ലിന്റെ ഗുണനിലവാര പരിശോധന

നടത്തിക്കൊണ്ടിരിക്കുന്നത്. എന്നാൽ കഴിഞ്ഞ വർഷം മുതൽ പല സ്ഥലങ്ങളിലും മില്ലുകാർ നെല്ലിന്റെ ക്വാളിറ്റി കുറവാണെന്നുപറഞ്ഞ് അമിതമായ രീതിയിലുള്ള അവകാശവാദമുന്നയിക്കുകയാണ്. ഇടനിലക്കാരായ ആളുകൾ ഇടപെട്ട് നെല്ലിന്റെ തൂക്കം കുറച്ചുകൊടുക്കാൻവേണ്ടിയുള്ള സമ്മർദ്ദവും ചെലുത്തുന്നുണ്ട്. അങ്ങനെയുള്ള പല പ്രവണതകളും മില്ലുമസ്ഥൻമാർ ചെയ്യുന്നുണ്ട്. കാരണം സ്വകാര്യ മില്ലുമസ്ഥൻമാരുടെ കീഴിൽമാത്രമാണ് മില്ലുകൾ പൂർണ്ണമായും നിലനിൽക്കുന്നത്. സർക്കാർ മേഖലയിൽ മില്ലുകൾ വളരെ പരിമിതമാണ്. ആ സമ്മർദ്ദത്തിന്റെ അടിസ്ഥാനത്തിൽ നെല്ലുല്പാദിക്കുന്ന പീക്ക് ടൈമിൽ ഇതുപോലുള്ള പല സമ്മർദ്ദങ്ങളും നടത്തി കർഷകരെ ബുദ്ധിമുട്ടിപ്പിക്കുന്ന സമീപനം സർക്കാരിന്റെ ശ്രദ്ധയിൽപ്പെടുകയുണ്ടായി. അതിന്റെ അടിസ്ഥാനത്തിൽ സിവിൽ സപ്ലൈസ് വകുപ്പും കൃഷി വകുപ്പും ചേർന്നുകൊണ്ട് മില്ലുമസ്ഥൻമാരുടെ യോഗം വിളിച്ചുകൂട്ടി കാര്യങ്ങൾ പരിഹരിച്ചുകൊണ്ടിരിക്കുകയാണ്. ഇത്തരം സന്ദർഭങ്ങളിൽ ഇടപെടാൻവേണ്ടി പ്രാദേശിക തലത്തിൽ പഞ്ചായത്ത് പ്രസിഡന്റുമാർ ഉൾപ്പെടുന്ന കമ്മിറ്റി രൂപീകരിച്ചിട്ടുണ്ട്. മില്ലുമസ്ഥൻമാർ തർക്കങ്ങളുന്നയിക്കുമ്പോൾ ഈ കമ്മിറ്റി അത് പരിശോധിച്ച് വ്യക്തമായ

നിർദ്ദേശത്തോടുകൂടി ഓരോ പ്രദേശങ്ങളിലെയും തർക്കങ്ങൾ പരിഹരിച്ചുകൊണ്ടിരിക്കുകയാണ്.

ശ്രീ. കെ. വി. വിജയദാസ്: സർ, കേരള സർക്കാർ പ്രത്യേക കാർഷിക സോണുകൾ പ്രഖ്യാപിച്ചതിൽ നെൽകൃഷിയുടെ സോണായി പ്രഖ്യാപിച്ച കേന്ദ്രങ്ങളിൽ എന്തെല്ലാം പദ്ധതികളാണ് നടപ്പാക്കാൻ ഉദ്ദേശിക്കുന്നത്; വർദ്ധിച്ചുവരുന്ന ഉഴവുകൂലി, ട്രാക്ടർ വാടക എന്നീ ഇനങ്ങളിൽ കർഷകർക്ക് ആശ്വാസ നടപടിയുണ്ടാകുമോ; യൂറിയ, പൊട്ടാഷ് ക്ഷാമം പരിഹരിക്കുമോ?

ശ്രീ. വി. എസ്. സുനിൽ

കുമാർ: സർ, നെൽകൃഷിയുമായി ബന്ധപ്പെട്ട കുട്ടനാട്, എറണാകുളം, തൃശ്ശൂർ ജില്ലകളിലെ പൊക്കാളി, പാലക്കാട് ജില്ലയിലെ കൃഷിയിടങ്ങൾ, കയ്പാട് തുടങ്ങിയ മേഖലകളാണ് പ്രത്യേക സോണുകളായി പ്രഖ്യാപിച്ചിരിക്കുന്നത്. ആ സോണിന്റെ പ്രത്യേകത അനുസരിച്ച് അവിടെ സമഗ്രമായ നെൽകൃഷി വികസനം, വിത്ത് മുതൽ വിപണി വരെയുള്ള കാര്യങ്ങളിലും വളം ഉൾപ്പെടെയുള്ള കാര്യങ്ങളിലും ഇടപെടുക, നിലവിലുള്ള ഉല്പാദന ക്ഷമതയിൽ ഗണ്യമായ വർദ്ധനവ് ഉണ്ടാക്കുക, ആ പ്രദേശത്ത് ശാസ്ത്രീയമായ രീതി അവലംബിക്കുക തുടങ്ങിയ കാര്യങ്ങളുണ്ട്. അതിന്റെ ഭാഗമായാണ് കുട്ടനാട് മേഖലയിൽ 42000 ഹെക്ടർ

പ്രദേശത്ത് സ്പെഷ്യൽ അഗ്രിക്കൾച്ചറൽ സോണിന്റെ ഭാഗമായി ഗുഡ് അഗ്രിക്കൾച്ചറൽ പ്രാക്ടീസ് നടത്തുന്ന നടപടി ഇപ്പോൾ സ്വീകരിച്ചുവരികയാണ്. കട്ടനാടൻ മേഖലയിലെ കാർഷിക മേഖലയിൽ വരുത്തേണ്ട പുനഃസംഘടന അടക്കമുള്ള കാര്യങ്ങൾ വച്ചുകൊണ്ടാണ് പുതിയ പദ്ധതി ഈ വർഷം ആരംഭം കുറിച്ചിരിക്കുന്നത്. എല്ലാ മേഖലയിലും സ്പെഷ്യൽ അഗ്രിക്കൾച്ചറൽ സോൺ എന്ന നിലയിൽ ഓരോ ക്രോപ്പിനെ അടിസ്ഥാനപ്പെടുത്തി, നെല്ലിന്റെ സോണിലും വിത്ത് മുതൽ വിപണി വരെയുള്ള കാര്യങ്ങളിലും സൂക്ഷ്മതലത്തിലുള്ള ഇടപെടലാണ് ഗവൺമെന്റ് ഉദ്ദേശിക്കുന്നത്. വിശദമായ കാര്യങ്ങൾ ഇവിടെ പറയാൻ സമയമില്ലാത്തതുകൊണ്ട് ഇതുസംബന്ധിച്ചുള്ള വിശദാംശം ബഹുമാനപ്പെട്ട എം.എൽ.എ.-യ്ക്ക് നൽകുന്നതായിരിക്കും.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കട്ടനാട്, അപ്പർ കട്ടനാട്, കോൾ, പാലക്കാട് മേഖല എന്നിവിടങ്ങളിൽ നെല്ല് വൃത്തിയാക്കി ചാക്കുകളിലാക്കി ലോറികളിൽ എത്തിച്ചാൽ കേന്ദ്ര ഗവൺമെന്റ് 80 പൈസ അനുവദിച്ചിട്ടുണ്ട്. എന്നാൽ കർഷകർക്ക് കിട്ടുന്നത് 12 പൈസയാണ്. കോൾ കർഷകരുടെ സംഘടന ഇതുമായി ബന്ധപ്പെട്ട നിവേദനങ്ങൾ അങ്ങേയ്ക്കും സിവിൽ സപ്ലൈസ് വകുപ്പുമന്ത്രിക്കും കൊടുത്തിട്ടുണ്ട്. അതിനൊരു പരിഹാരമായിട്ടില്ല; പ്രശ്നമായിത്തന്നെ നിലനിൽക്കുകയാണ്. എന്റെ നിയോജകമണ്ഡലം

സമ്പൂർണ്ണമായി തരിശ് രഹിത മണ്ഡലമായി പ്രഖ്യാപിക്കാനുള്ള 'ഹരിതം ഹരിപ്പാട്' പദ്ധതി നടപ്പിലാക്കി വരികയാണ്. അങ്ങ് അതിന് സഹായിക്കുന്നുമുണ്ട്. 75 ശതമാനം തരിശ് ഭൂമി പൂർണ്ണമായും നെൽകൃഷി ചെയ്തിട്ടുണ്ട്. 'ഹരിതം ഹരിപ്പാട്' പദ്ധതിക്കാവശ്യമായ സാമ്പത്തിക സഹായം അനുവദിക്കാമെന്ന് പറഞ്ഞിട്ടുണ്ട്. ആ പദ്ധതി വേഗത്തിലാക്കാനുള്ള നടപടി സ്വീകരിക്കുമോ?

ശ്രീ. വി. എസ്. സുനിൽ കുമാർ: സർ, 'ഹരിതം ഹരിപ്പാട്' പദ്ധതിയുടെ കാര്യത്തിൽ അങ്ങേയ്ക്ക് അറിയാവുന്നതുപോലെ ഒരു പ്രത്യേക ഓഫീസറെ നിയമിക്കുകയും അതിനുള്ള ഫണ്ട് അനുവദിക്കുകയും ചെയ്തിട്ടുണ്ട്. ഇനിയും 100 ഹെക്ടർ സ്ഥലംകൂടി കൃഷി ചെയ്യാൻ ഹരിപ്പാട് മണ്ഡലം പൂർണ്ണമായും തരിശ് രഹിത മണ്ഡലമായി മാറാൻ പോവുകയാണ്. അങ്ങ് സൂചിപ്പിച്ചതുപോലെ, ഹാൻഡ്ലിംഗ് ചാർജ്ജിന്റെ കാര്യത്തിലാണ് 12 പൈസയിൽ വർദ്ധനവ് ഉണ്ടാകാത്തത്. കൃഷിക്കാർക്ക് നൽകുന്ന ഹാൻഡ്ലിംഗ് ചാർജ് വർദ്ധിപ്പിക്കുന്ന കാര്യം സപ്ലൈകോ പരിഗണിച്ചുകൊണ്ടിരിക്കുന്നുവെന്നാണ് ഇന്നലെ ഒരു സബ്മിഷൻ മറുപടിയായി സിവിൽ സപ്ലൈസ് വകുപ്പുമന്ത്രി പറഞ്ഞത്. അത് വർദ്ധിപ്പിക്കണമെന്നാണ് ഗവൺമെന്റ് നിർദ്ദേശിച്ചിരിക്കുന്നത്. ഹാൻഡ്ലിംഗ് ചാർജ് വർദ്ധിപ്പിക്കുന്നതിനുള്ള നടപടികൾ നടന്നുകൊണ്ടിരിക്കുകയാണ്. ആ

തീരുമാനം വന്നാൽ ഇപ്പോൾ കിട്ടുന്ന 12 പൈസയ്ക്ക് വർദ്ധനവുണ്ടാകും.

ശ്രീ. കെ. സുരേഷ് കുറുപ്പ്: സർ, അപ്പർ കട്ടനാട് മേഖലയിൽ എല്ലാ കൊയ്ത്ത് സമയത്തും നിരന്തരമായി കൃഷിക്കാരും മില്ലുകാരും തമ്മിൽ തർക്കമാണ്. ബഹുമാനപ്പെട്ട മന്ത്രിക്കും അക്കാര്യം അറിയാവുന്നതാണ്. മില്ലുകാർ കൃഷിക്കാരുടെ ഇഷ്ടാനുസരിച്ചുള്ള വില കൊടുത്ത് നെല്ല് എടുക്കുന്നില്ല, മില്ലുകാർ കുറവ് വരുത്തുന്നുവെന്ന് പറയുന്നു, കൃഷിക്കാർ ആ വിലയ്ക്ക് കൊടുക്കാൻ തയ്യാറല്ല... ഇങ്ങനെ നിരന്തരമായ സംഘർഷങ്ങളാണ് നടക്കുന്നത്. ഈ കൊയ്തുകാലത്ത് പല സ്ഥലങ്ങളിലും പാടത്ത് നെല്ല് കെട്ടിക്കിടക്കുകയാണ്. കോട്ടയം ഭാഗത്തുനിന്നുള്ള എം.എൽ.എ.- മാർക്കെല്ലാം ഇക്കാര്യം അറിയാവുന്നതാണ്. ഇത് പരിഹരിക്കുന്നതിന് കൃത്യമായ ഒരു ഇടപെടൽ ഉണ്ടാകുമോ?

ശ്രീ. വി. എസ്. സുനിൽ കുമാർ: സർ, അപ്പർ കട്ടനാടൻ മേഖലയിൽ കഴിഞ്ഞ കുറച്ച് കാലങ്ങളായി നിലനിൽക്കുന്ന പ്രശ്നമാണിത്. ഓരോജലം കയറുന്ന സ്ഥലമായതുകൊണ്ട് വെള്ളത്തിൽ ഉപ്പ് കലർന്ന് നെല്ലിന്റെ ക്വാളിറ്റി കുറയുന്നുവെന്നുള്ള പരാതി നേരത്തെയുള്ളതാണ്. അവിടെ ലൈം സപ്ലൈ ചെയ്യുന്നത് താമസിച്ചായതുകൊണ്ട് കൃഷിക്കാർക്ക് ലൈം അപ്ലൈ ചെയ്യാൻ സാധിക്കാത്തതിനാൽ നെല്ലിന്റെ ക്വാളിറ്റി കുറയാറുണ്ട്. അതിന് പരിഹാരമായി കഴിഞ്ഞ വർഷം മുതൽ ലൈം നേരത്തെ സപ്ലൈ ചെയ്യുന്നുണ്ട്. ആ നിലയിൽ

നെല്ലിന്റെ ഗുണനിലവാരം വർദ്ധിക്കുന്നുണ്ടെങ്കിലും മില്ലുമസ്ഥന്മാർ നിരന്തരമായി വലിയ അവകാശവാദം ഉന്നയിക്കുകയാണ്. ഇത് കോട്ടയം ജില്ലയിൽ മാത്രമല്ല, മറ്റ് ചില മേഖലകളിലെയും പ്രവണതയായി വന്നുകൊണ്ടിരിക്കുകയാണ്. ഇന്നലെ മന്ത്രിതന്നെ ഈ വിഷയത്തിൽ ഇടപെട്ടുകൊണ്ട് മില്ലുമസ്ഥന്മാരും കൃഷിക്കാരുമായി സംസാരിച്ച് പ്രശ്നം പരിഹരിച്ചിട്ടുണ്ട്. അതുപോലെ ഓയിൽപാം ഇന്ത്യയുമായി ബന്ധപ്പെട്ട് ശ്രീ. വി. ടി. ബൽറാം സൂചിപ്പിച്ചതുപോലെ, അവരുടെ തുക പൂർണ്ണമായും കൊടുത്തുതീർത്തുകൊണ്ടിരിക്കുകയാണ്. പ്രശ്നമുണ്ടാകുന്ന സ്ഥലത്ത് ഓയിൽപാം ഇന്ത്യയുടെ മില്ല് നേരിട്ട് നെല്ല് സംഭരിക്കുന്ന സംവിധാനം ഏർപ്പെടുത്തിയിരിക്കുകയാണ്. ഓയിൽപാം ഇന്ത്യയുടെ കപ്പാസിറ്റി വളരെ കുറവായതുകൊണ്ട് പാലക്കാട് ആലത്തൂരിൽ വെയർ ഹൗസിംഗ് കോർപ്പറേഷന്റെ ഒരു മില്ല് പണി പൂർത്തീകരിച്ചിരിക്കുകയാണ്. നിലവിലുള്ള കപ്പാസിറ്റി അനുസരിച്ചുള്ള ഒരു പുതിയ മില്ലാണ് വരാൻ പോകുന്നത്. അങ്ങനെ വരികയാണെങ്കിൽ മില്ലുമസ്ഥന്മാർ ഇങ്ങനെ വാശി പിടിക്കുന്ന സന്ദർഭങ്ങളിലെല്ലാം ഓയിൽപാം തന്നെ നെല്ല് സംഭരിച്ചുകൊണ്ട് പരിഹാരമുണ്ടാക്കാനാണ് ശ്രമിച്ചുകൊണ്ടിരിക്കുന്നത്.

ശ്രീ. ഐ. സി. ബാലകൃഷ്ണൻ: വയനാട് ജില്ലയിൽ കർഷകർ ജീരകശാല,

ഗന്ധകശാല തുടങ്ങിയ പരമ്പരാഗത നെൽകൃഷിയാണ് ചെയ്തുവരുന്നത്.

കർഷകർക്ക് ഭാരിച്ച സാമ്പത്തിക ബാധ്യതയാണ് വരുന്നത്. അതുകൊണ്ട് നെൽകൃഷി മേഖലയിൽ പരമ്പരാഗത കൃഷി ചെയ്യുന്ന കർഷകർ പിന്മാറുകയാണ്. അവരുടെ നെല്ല് പ്രത്യേകം സംഭരിക്കാനും അവർക്കാവശ്യമായ ധനസഹായം നൽകാനും സർക്കാർ തയ്യാറാകുമോ; കഴിഞ്ഞ ദിവസം മന്ത്രി അമ്പലവയൽ കാർഷിക ഗവേഷണ കേന്ദ്രത്തിൽ വന്നപ്പോൾ പഴയ നെൽകൃഷി കുടുംബങ്ങളെ കണ്ടെത്തി അവരെ പ്രോത്സാഹിപ്പിക്കുന്നതിനുള്ള നടപടി സ്വീകരിച്ചിട്ടുണ്ട്. അവരുടെ നെല്ല് പ്രത്യേകം സംഭരിക്കാനുള്ള നടപടി സ്വീകരിക്കുമോ?

ശ്രീ. വി. എസ്. സുനിൽ കുമാർ: സർ, സ്പെഷ്യൽ അഗ്രിക്കൾച്ചറൽ സോണിൽപ്പെട്ടതാണ് വയനാട് ജില്ല. അവിടെ പ്രധാനമായും കോൺസൺട്രേറ്റ് ചെയ്യുന്നത് പുഷ്പകൃഷിയും പഴവർഗ്ഗങ്ങളുടെ കൃഷിയും പരമ്പരാഗതമായി ആദിവാസി കുടുംബങ്ങൾ നടത്തിക്കൊണ്ടിരിക്കുന്ന കൃഷിയുമാണ്. ബഹുമാനപ്പെട്ട എം.എൽ.എ. -തന്നെ ആവശ്യപ്പെട്ടതിന്റെ അടിസ്ഥാനത്തിൽ ആദിവാസി മേഖലയിൽ പരമ്പരാഗതമായി ചെയ്തുകൊണ്ടിരിക്കുന്ന നെല്ലുകളുടെ സർവ്വേ നടത്തിയപ്പോൾ 42 ഇനം നെല്ലുകൾ പരമ്പരാഗതമായി കൃഷി ചെയ്യുന്ന ആദിവാസി കുടുംബങ്ങളെ കണ്ടെത്തിയിട്ടുണ്ട്. ആ കുടുംബങ്ങളുടെ സംഗമം ജൂലൈ മാസത്തിൽ വിളിച്ചുചേർത്തിരിക്കുകയാണ്. അവർ ഉല്ലാദിപ്പിക്കുന്ന നെല്ല് സംഭരിക്കാനും അവർക്ക് ന്യായമായ വില കൊടുക്കാനും ഉൾപ്പെടെയുള്ള കാര്യങ്ങളാണ് പുതിയ

സോണിൽ ഉൾപ്പെടുത്തിയിരിക്കുന്നത്. അതിനുപുറമെ, വയനാടൻ തൊണ്ടി, വലിയ ചെന്നൈ, പാൽത്തൊണ്ടി, നാടൻ കുറുവ, ചിറ്റേണി, തവളക്കണ്ണൻ, വെള്ളരിയൻ, ചേറ്റാടി തുടങ്ങിയ വിശിഷ്ടമായ പരമ്പരാഗത നെല്ലിനങ്ങളെല്ലാം ഇപ്പോൾ സംസ്ഥാനത്തെ സീഡ് അതോറിറ്റി തന്നെ സംഭരിക്കുകയാണ്. അതിന്റെ ഭാഗമായി വയനാട് മേഖലയിലെ ആദിവാസി കർഷകർ ഉല്പാദിപ്പിക്കുന്ന നെല്ലിൽ അവരുടെ ചെലവ് കഴിച്ചുള്ള നെല്ല് സംഭരിക്കുന്നതിനുള്ള സംവിധാനം സപ്ലൈ കോ ഏറ്റെടുക്കാത്ത സാഹചര്യത്തിൽ നാടൻ നെല്ലുകൾ പൂർണ്ണമായി സംസ്ഥാന കൃഷി വകുപ്പ് സംഭരിച്ച്, അരിയാക്കി വില്പന നടത്താനുള്ള പരിപാടിയാണ് വയനാട്ടിൽ നടപ്പിലാക്കാൻ ഉദ്ദേശിക്കുന്നത്.

മി. സ്പീക്കർ: അടുത്ത ചോദ്യത്തിനും ഉത്തരം നൽകുന്നത് കൃഷി വകുപ്പുമന്ത്രി തന്നെയാണ്. ഉപചോദ്യത്തിന് അവസരം ലഭിക്കാത്തവർക്ക് അടുത്ത ചോദ്യത്തിൽ അവസരം തരാം.

സമഗ്ര ജൈവകൃഷി പദ്ധതി

(*273) ശ്രീ. ഹൈബി ഇൗഡൻ:

ശ്രീ. അടൂർ പ്രകാശ്:

ശ്രീ. റോജി എം. ജോൺ: താഴെക്കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് സമഗ്ര ജൈവകൃഷി പദ്ധതി നടപ്പിലാക്കുന്നതിന് കൃഷി

വകുപ്പ് നടപടി തുടങ്ങിയെങ്കിലും കർഷകരിൽ നിന്നും അനുകൂല പ്രതികരണം ലഭിക്കുന്നില്ലായെന്നതിന്റെ കാരണം പരിശോധിച്ചിട്ടുണ്ടോ; വിശദമാക്കാമോ;

(ബി) രാസവളങ്ങളെ അപേക്ഷിച്ച് താരതമ്യേന വിലകൂടിയ ജൈവവളങ്ങൾ വലിയ അളവിൽ ജൈവകൃഷിയ്ക്ക് ഉപയോഗിക്കേണ്ടിവരുന്നത് കർഷകരെ ബുദ്ധിമുട്ടിലാക്കിയിട്ടുണ്ടോ; വ്യക്തമാക്കാമോ;

(സി) ജൈവകൃഷി നടത്തിയ കർഷകർക്ക് വിളവ് കുറയുന്ന സാഹചര്യത്തിൽ അവരെ പ്രസ്തുത കൃഷിയിൽ പിടിച്ചുനിർത്തുന്നതിന് പ്രത്യേക ആനുകൂല്യം നൽകുമോ; വ്യക്തമാക്കാമോ;

(ഡി) നെല്ല്, തെങ്ങ്, ചോളം, ഗോതമ്പ് എന്നിവയ്ക്ക് ജൈവകൃഷിയിലൂടെ മികച്ച വിളവ് ലഭിക്കുവാൻ ആന്ധ്രാപ്രദേശിലെ കർഷകർ പ്രാവർത്തികമാക്കുന്ന കൃഷിരീതി സംസ്ഥാനത്തും നടപ്പിലാക്കുന്നതിന് നടപടി സ്വീകരിക്കുമോ; വ്യക്തമാക്കാമോ?

കൃഷി വകുപ്പുമന്ത്രി (ശ്രീ.വി.എസ്.സുനിൽകുമാർ): സർ,

(എ) സംസ്ഥാനത്ത് സമഗ്ര ജൈവകൃഷി പദ്ധതി നടപ്പിലാക്കുന്നതിന് കൃഷി വകുപ്പ് നടപടി തുടങ്ങിയെങ്കിലും കർഷകരിൽ നിന്നും അനുകൂല പ്രതികരണം ലഭിക്കുന്നില്ലായെന്ന സാഹചര്യം നിലവിലില്ല. പദ്ധതിക്ക് കർഷകരിൽനിന്നും അനുകൂല പ്രതികരണമാണുള്ളത്.

ജൈവകൃഷി വ്യാപനവും പ്രോത്സാഹനവും ലക്ഷ്യമാക്കി സംസ്ഥാന സർക്കാർ 10.02.2010-ലെ സ.ഉ.(പി)നം.39/2010/കൃഷി നമ്പർ ഉത്തരവ് പ്രകാരം സംസ്ഥാനത്ത് ജൈവകൃഷി നയം പ്രഖ്യാപിച്ചു. ഇതിന്റെ അടിസ്ഥാനത്തിൽ ഘട്ടം ഘട്ടമായി ജൈവകൃഷി വ്യാപനം നടപ്പിലാക്കി വരുന്നു.

ജൈവകൃഷി വ്യാപനത്തിനും പ്രോത്സാഹനത്തിനും 2017-18 സാമ്പത്തിക വർഷം സമഗ്ര ജൈവ കൃഷി പദ്ധതി "ജൈവകൃഷിയും ഉത്തമ കൃഷി മുറകളും" എന്ന പേരിൽ 1000 ലക്ഷം രൂപ വകയിരുത്തി സംസ്ഥാനത്തുടനീളം നടപ്പാക്കി വരുന്ന പദ്ധതിയുടെ വിശദാംശങ്ങൾ ചുവടെ ചേർക്കുന്നു.

1. കുസ്സുറടിസ്ഥാനത്തിലുള്ള ജൈവകൃഷി പ്രവർത്തനങ്ങൾ - 155 ജി.എ.പി കുസ്സുറകളാണ് പുതുതായി ഈ വർഷം രൂപീകരിക്കുന്നത്. 141 കുസ്സുറകൾ പ്രവർത്തനം ആരംഭിച്ചു കഴിഞ്ഞു.

2. ഇക്കോഷോപ്പുകൾ - ജി.എ.പി. കുസ്സുറകൾ ഉല്പാദിപ്പിക്കുന്ന ജൈവ പഴം, പച്ചക്കറി ഉല്പന്നങ്ങൾ സംഭരിച്ച് വിപണനം നടത്തുന്നതിന് നടപ്പു സാമ്പത്തിക വർഷം പുതുതായി 150 ഇക്കോഷോപ്പുകളാണ് സ്ഥാപിക്കുന്നത്. 300 ലക്ഷം രൂപയാണ് ഇതിനായി ചെലവഴിക്കുന്നത്.

3. ജൈവ ഉല്പന്നങ്ങളുടെ നേരിട്ടുള്ള വിപണനം - ജി.എ.പി കുസ്സുറകൾ ഉത്പാദിപ്പിക്കുന്ന പഴം, പച്ചക്കറി ഉല്പന്നങ്ങൾ ഗ്രേഡിംഗ്, പാക്കിംഗ് എന്നിവ

നടത്തി കോർപ്പറേഷൻ, മുനിസിപ്പാലിറ്റികൾ, റസിഡന്റ്സ് അസോസിയേഷനുകൾ എന്നിവ കേന്ദ്രീകരിച്ച് വിപണനം നടത്തുന്നതിന് ധനസഹായം നൽകുന്നു.

4. ജൈവ കാർഷിക മണ്ഡലം അവാർഡ് - ജൈവകൃഷി പ്രോത്സാഹിപ്പിക്കുന്നതിനും വ്യാപിപ്പിക്കുന്നതിനുമായി നിയോജക മണ്ഡലം കോർപ്പറേഷൻ, മുൻസിപ്പാലിറ്റി, ഗ്രാമപഞ്ചായത്ത് എന്നീ തലങ്ങളിൽ മികച്ച ജൈവ കാർഷിക പ്രവർത്തനങ്ങളുടെ അടിസ്ഥാനത്തിൽ അവാർഡുകൾ ഏർപ്പെടുത്തിയിട്ടുണ്ട്.

5. കാസർഗോഡ് ജില്ലയിൽ പി.ജി.എസ്. സർട്ടിഫിക്കേഷൻ - കാസർഗോഡ് ജില്ലയെ സമ്പൂർണ്ണ ജൈവകൃഷി ജില്ലയാക്കുന്നതിന്റെ ഭാഗമായി വി.എഫ്.പി.സി.കെ വഴി പി.ജി.എസ്. സർട്ടിഫിക്കേഷൻ പ്രോഗ്രാം നടപ്പാക്കുന്നു.

6. കുട്ടനാട് ജി.എ.പി. പദ്ധതി - കുട്ടനാട്ടിൽ സുസ്ഥിര ജൈവ നെൽകൃഷി നടപ്പിലാക്കുന്നതിനും കുട്ടനാടിനെ പ്രത്യേക കാർഷിക മേഖലയാക്കുന്നതിനും ഉദ്ദേശിച്ചുള്ള പദ്ധതിയാണ്.

(ബി) സമഗ്ര ജൈവ കൃഷി പദ്ധതി വ്യാപകമായിക്കൊണ്ടിരിക്കുന്നതിനാൽ ജൈവവളങ്ങൾ ഉപയോഗിക്കേണ്ടി വരുന്നതിൽ കർഷകർക്ക് ബുദ്ധിമുട്ട് അനുഭവപ്പെടുന്നില്ല. സമ്മിശ്രകൃഷി പ്രോത്സാഹിപ്പിക്കുന്നതിനും കർഷകരുടെ

കൃഷിയിടത്തിൽതന്നെ അവർക്ക് ആവശ്യമായ ജൈവവളം ഉൽപ്പാദിപ്പിക്കുന്നതിനുള്ള പദ്ധതിക്ക് ഊന്നൽ നൽകി കർഷകർക്ക് മറ്റ് പ്രോത്സാഹനങ്ങൾ നൽകിവരുന്നു.

2011-12-ൽ കാസർഗോഡ് ജില്ലയിൽ മാത്രമായി ജൈവകൃഷി വികസിപ്പിക്കുന്നതിന്റെ ഭാഗമായി 7958 റൂറൽ കമ്പോസ്റ്റ്, 212 വെർമി കമ്പോസ്റ്റ് യൂണിറ്റുകൾ, ജൈവ പച്ചക്കറി, വാഴക്കൃഷി എന്നിവയും നടപ്പിലാക്കി.

2013-14-ൽ കാസർഗോഡ് ജില്ലയിൽ മാത്രമായി ജൈവകൃഷി വികസിപ്പിക്കുന്നതിനായി (41 പഞ്ചായത്തുകളിലും) റൂറൽ കമ്പോസ്റ്റുകളും വെർമി കമ്പോസ്റ്റ് യൂണിറ്റുകളും 2015-16-ൽ 725 കമ്പോസ്റ്റ് നിർമ്മാണ യൂണിറ്റുകളും 250 ഹെക്ടർ സ്ഥലത്ത് പച്ചിലവളകൃഷികളും വ്യാപിപ്പിച്ചു.

2016-17-ൽ കാസർഗോഡ് ഒഴികെയുള്ള ജില്ലകളിൽ 1622 മണ്ണിര കമ്പോസ്റ്റ് യൂണിറ്റുകളും 1352 റൂറൽ കമ്പോസ്റ്റ് യൂണിറ്റുകളും ആരംഭിച്ചു.

കൂടാതെ വി.എഫ്.പി.സി.കെ. ആസ്ഥാനത്ത് ജൈവവള ഉൽപ്പാദന യൂണിറ്റ് ആരംഭിച്ചിട്ടുണ്ട്. ജൈവകൃഷി പ്രോത്സാഹിപ്പിക്കുന്നതിനായി ജൈവവളം, ജീവാണുവളം, വളർച്ചാ ത്വരകങ്ങൾ, ജൈവകീടനാശിനികൾ എന്നിവയടങ്ങുന്ന സസ്യ സംരക്ഷണ ഉൽപ്പാദനോപാധികളുടെ ഒരു നിര ഉൽപ്പന്നങ്ങൾ യൂണിറ്റിൽനിന്നും മിതമായ നിരക്കിൽ വിപണിയിൽ ലഭ്യമാക്കിയിട്ടുണ്ട്.

(സി) ജി.എ.പി. അവലംബിച്ച് കാർഷിക കൂട്ടായ്മയിലൂടെ ക്ലസ്റ്ററുകൾ രൂപീകരിച്ച് വിഷരഹിത പച്ചക്കറികൾ പരമാവധി ഉൽപ്പാദിപ്പിക്കുന്നതിനും അവയുടെ സംഭരണം, വിപണനം എന്നിവ ഫലപ്രദമാക്കി മികച്ച വരുമാനം കർഷകർക്ക് ഉറപ്പുവരുത്തുന്നതിനും ഉതകുന്ന തരത്തിലാണ് സമഗ്ര ജൈവകൃഷി പദ്ധതി നടപ്പിലാക്കുന്നത്.

സമഗ്ര ജൈവകൃഷി പദ്ധതിയിൽ നല്ല കൃഷി പരിചരണ മുറകളിലൂടെ ഉൽപ്പാദിപ്പിക്കുന്ന പച്ചക്കറികൾ ക്ലസ്റ്റർടിസ്ഥാനത്തിൽ ശേഖരിച്ച് വിപണനം നടത്തുന്നതിന് സമഗ്ര ജൈവകൃഷി പദ്ധതിയിൽ ഇക്കോഷോപ്പുകളും നേരിട്ടുള്ള വിപണികളും പ്രവർത്തിക്കുന്നു. ജൈവകൃഷിയും ഉത്തമ കൃഷി മുറകളിലും ഉൽപ്പാദിപ്പിക്കുന്ന ഗുണമേന്മയുള്ള ഉൽപ്പന്നങ്ങൾക്ക് കിലോയ്ക്ക് 5 രൂപ ക്രമത്തിൽ അധിക വില കർഷകന് ലഭിക്കുന്നതാണ്. 2016-17-ൽ ഇത്തരം 15 ഇക്കോഷോപ്പുകൾ സ്ഥാപിക്കുകയും നടപ്പു സാമ്പത്തിക വർഷം 150 ഇക്കോഷോപ്പുകൾ സ്ഥാപിക്കുന്നതിന് 2 ലക്ഷം രൂപ ക്രമത്തിൽ ധനസഹായം നൽകുന്നതിന് 300 ലക്ഷം രൂപയാണ് ചെലവഴിക്കുന്നത്. ഇതിനോടകം 107 ഇക്കോഷോപ്പുകൾ പ്രവർത്തനം ആരംഭിച്ചുകഴിഞ്ഞു. ഇതിനുപുറമെ 2015-16, 2016-17 വർഷങ്ങളിൽ ആരംഭിച്ച 65 ഇക്കോഷോപ്പുകളുടെ പുനഃപ്രവർത്തനങ്ങൾക്കായി 60 ലക്ഷം രൂപ നടപ്പുസാമ്പത്തിക വർഷം

നൽകുന്നുണ്ട്.

നേരിട്ടുള്ള വിപണിയിലേയ്ക്ക് ക്ലസ്റ്ററുകളിൽനിന്നും ഉൽപ്പന്നങ്ങൾ കർഷരിൽനിന്നും നേരിട്ട് ശേഖരിച്ച് കോർപ്പറേഷൻ, മുനിസിപ്പാലിറ്റി, റസിഡൻസ് അസോസിയേഷനുകൾ എന്നിവ കേന്ദ്രീകരിച്ചു വിൽപന നടത്തുകയും ടി ക്ലസ്റ്ററുകൾക്ക് ധനസഹായം അനുവദിക്കുകയും ചെയ്യുന്നുണ്ട്.

ഈ പ്രവർത്തനങ്ങളൊക്കെതന്നെ കർഷകരെ ജൈവകൃഷിയിൽ പിടിച്ചു നിർത്തുന്നതിന് സഹായിക്കുന്നുണ്ട്.

(ഡി) സീറോ ബഡ്ജറ്റ് നാച്ചുറൽ ഫാമിംഗ് (ZBNF) എന്ന പുതിയ കൃഷി രീതിയാണ് ആന്ധ്രാപ്രദേശിലെ കർഷകർ അവലംബിച്ചിരിക്കുന്നത്.

സുസ്ഥിരവും പാരിസ്ഥിതിക സൗഹൃദവുമായ സീറോ ബഡ്ജറ്റ് നാച്ചുറൽ ഫാമിംഗ് (ZBNF) കൃഷി രീതി വിഷരഹിതവും ആരോഗ്യ സുരക്ഷ ഉറപ്പു നൽകുന്നതും രാസകീടനാശിനി വിമുക്തവും കാർഷിക ഉൽപ്പാദന ചെലവ് കുറഞ്ഞതും ഉൽപ്പന്നങ്ങൾ ഉയർന്ന ഗുണനിലവാരം ഉറപ്പുവരുത്തുന്നതുമാണ്. ഇത് കാലാവസ്ഥയ്ക്കു യോജിച്ചതും മണ്ണിന്റെ ഘടന നിലനിർത്തുന്നതിനും മണ്ണിനെ പരിപോഷിപ്പിക്കുന്നതിനും പര്യാപ്തമായ കൃഷി രീതിയാണ്.

സംസ്ഥാന കൃഷി വകുപ്പുമന്ത്രിയുടെ നേതൃത്വത്തിൽ ഒരു ഉന്നതതല സംഘം ഈ കൃഷി രീതിയെക്കുറിച്ച് പഠിക്കുന്നതിന് ആന്ധ്രാപ്രദേശ് സന്ദർശിക്കുകയും

സീറോ ബഡ്ജറ്റ് നാച്ചുറൽ ഫാമിംഗ് (ZBNF) കൃഷി രീതി പരീക്ഷണാടിസ്ഥാനത്തിൽ കേരളത്തിൽ നടപ്പാക്കുന്നതിന് തീരുമാനിക്കുകയുണ്ടായി.

സീറോ ബഡ്ജറ്റ് നാച്ചുറൽ ഫാമിംഗ് (ZBNF) കൃഷി രീതി ഉപജ്ഞാതാവായ ശ്രീ. സുഭാഷ് പലേക്കർ കൂടി പങ്കെടുക്കുന്ന ശിൽപ്പശാല വരുന്ന ഏപ്രിൽ മാസത്തിൽ സംഘടിപ്പിക്കുന്നുണ്ട്.

ശ്രീ. ഹൈബി ഇറാഡൻ: സർ, സംസ്ഥാനത്ത് ജൈവകൃഷി നടത്തുന്ന കർഷകർക്ക് പലപ്പോഴും ഭീമമായ നഷ്ടം ഉണ്ടാകാറുണ്ട്. ആ നഷ്ടം നികത്താൻ സർക്കാർ സാമ്പത്തിക സഹായം നൽകുമോ; പലപ്പോഴും ജൈവ കീടനാശിനി ഉപയോഗിക്കുന്നത് ഇഫക്ടീവല്ലെന്നാണ് പറയപ്പെടുന്നത്. അതുകൊണ്ട് ജൈവകൃഷി കർഷക ദ്രോഹമാണെന്നുള്ള രീതിയിലുള്ള സമാന്തര കാമ്പയിൻ സംസ്ഥാനത്ത് നടക്കുന്നത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

ശ്രീ. വി. എസ്. സുനിൽ കുമാർ: സർ, ജൈവകൃഷി ശാസ്ത്രീയമല്ലെന്ന് പ്രചരിപ്പിക്കുന്ന ആളുകൾ നാട്ടിലുണ്ടെങ്കിലും സംസ്ഥാന ഗവൺമെന്റ് അത് അംഗീകരിച്ചിട്ടില്ല. ജൈവകൃഷി ശാസ്ത്രീയമായിത്തന്നെ സംഘടിപ്പിക്കാനാണ് ഗവൺമെന്റ് പ്രവർത്തനം നടത്തിക്കൊണ്ടിരിക്കുന്നത്. ഇന്ത്യയിൽ ആദ്യമായി Package of Practice എന്ന സംവിധാനം യൂണിവേഴ്സിറ്റിയാണ് ഇറക്കുന്നത്.

Package of Practice പൂർണ്ണമായും Chemical Fertilizer-ന്റെയും Chemical Pesticides-ന്റെയും അടിസ്ഥാനത്തിലുള്ള പരിചരണ രീതിയാണ്. സംസ്ഥാന ഗവൺമെന്റിന്റെ നിർദ്ദേശ പ്രകാരം ജൈവ രീതിയിലുള്ള Package of Practice ആദ്യമായി ഇന്ത്യയിൽ പബ്ലിഷ് ചെയ്തിരിക്കുന്നത് കാർഷിക സർവ്വകലാശാലയാണ്. ജൈവ കീടനാശിനി ഇഫക്ടീവ്‌ലൈസ് പറയുന്നത് തെറ്റായ പ്രചരണമാണ്. ജൈവ കീടനാശിനി യഥാസമയം ഉപയോഗിക്കുകയാണെങ്കിൽ വളരെ ഇഫക്ടീവായി കൃഷിക്കാർക്ക് ഗുണം ചെയ്യുന്നതാണ്. മാത്രമല്ല, മിത്ര കീടങ്ങളെയും ശത്രു കീടങ്ങളെയും വേർതിരിച്ച് കണ്ടുകൊണ്ട് ഇക്കോളജിക്കൽ എഞ്ചിനീയറിംഗിന്റെ അടിസ്ഥാനത്തിൽ സൂക്ഷ്മ മൂലകങ്ങളെ അനലൈസ് ചെയ്ത്, ഓരോ സൂക്ഷ്മ മൂലകങ്ങളുടെയും കുറവുകൾ പരിഹരിക്കാനുള്ള ജൈവരീതി എന്താണെന്നുള്ളത് ഉൾപ്പെടെയുള്ള സമഗ്രമായ നയപരിപാടിയാണ് ഗവൺമെന്റ് ജൈവകൃഷിയെന്നുള്ള രീതിയിൽ നടപ്പിലാക്കുന്നത്. ശാസ്ത്രീയമായി ജൈവകൃഷി നടപ്പിലാക്കുമ്പോൾ കർഷകരെ സംബന്ധിച്ച് യാതൊരു പ്രശ്നവും ഉണ്ടാകുന്നില്ല. ജൈവകൃഷി ചെയ്യുന്ന കർഷകർ രജിസ്റ്റർ ചെയ്തിട്ടുള്ള ക്ലസ്റ്ററുകൾ വഴി ഇക്കോ ഷോപ്പുകളിലൂടെ അവരുടെ ഉല്പന്നങ്ങൾ വിറ്റഴിക്കുമ്പോൾ ഒരു കിലോ ഉല്പന്നത്തിന് 5 രൂപ വീതം അഡീഷണൽ കൊടുത്തുകൊണ്ടാണ് ഗവൺമെന്റ് സംഭരിച്ചുകൊണ്ടിരിക്കുന്നത്.

ശ്രീ. ഹൈബി ഇൗഡൻ: സർ, എന്റെ ചോദ്യത്തിൽ, ഇവർ നേരിടുന്ന ഭീമമായ നഷ്ടത്തിന് ഗവൺമെന്റ് സാമ്പത്തിക സഹായം നൽകുമോയെന്ന് ചോദിച്ചിരുന്നു. ജൈവകൃഷി ഉല്പന്നങ്ങളാണെന്ന പേരിൽ ഭീമമായ തുക ഇടാക്കുന്ന ഇക്കോ ഷോപ്പുകൾ എറണാകുളം ഉൾപ്പെടെയുള്ള സ്ഥലങ്ങളിൽ ധാരാളമുണ്ട്. അത് പലപ്പോഴും യഥാർത്ഥത്തിലുള്ള ജൈവ കർഷകരിൽ നിന്നും സംഭരിക്കുന്ന ഉല്പന്നങ്ങളായിരിക്കില്ല. അത് തിരിച്ചറിയാനും സർട്ടിഫൈഡ് അല്ലാത്തതിനെതിരെ ശക്തമായ നിയമനടപടി സ്വീകരിക്കാനും ഗവൺമെന്റ് തീരുമാനിച്ചിട്ടുണ്ടോ?

ശ്രീ. വി. എസ്. സുനിൽ കുമാർ: സർ, ജൈവകർഷകരുടെ ഉത്പന്നങ്ങൾക്ക് നഷ്ടം സംഭവിക്കുന്നുവെന്നുള്ളതിന്റെ പരിഹാരമാണ് നേരത്തെ പറഞ്ഞത്. സംസ്ഥാന ഗവൺമെന്റ് ജി.എ.പി., ഗുഡ് അഗ്രിക്കൾച്ചറൽ പ്രാക്ടീസിന്റെ അടിസ്ഥാനത്തിൽ രജിസ്റ്റർ ചെയ്തിരിക്കുന്ന ക്ലസ്റ്ററുകൾക്ക്, അവർ ഉത്പാദിപ്പിക്കുന്ന പച്ചക്കറികൾക്ക് ഒരു കിലോക്ക് 5 രൂപാ വീതം പ്രീമിയം അഡീഷണൽ കോസ്റ്റ് കൊടുക്കുകയാണ്. ഉല്പാദന ക്ഷമതയിലുള്ള നഷ്ടം പരിഹരിക്കുന്നതിനുവേണ്ടിയാണ് 5 രൂപ അഡീഷണൽ കൊടുക്കുന്നത്. ഇങ്ങനെ ഉല്പാദിപ്പിക്കുന്ന ജി.എ.പി സർട്ടിഫിക്കേഷനോടുകൂടിയ ഉൽപ്പന്നങ്ങൾക്ക് സംസ്ഥാന ഗവൺമെന്റ് 'കേരള ഓർഗാനിക്' എന്നൊരു ബ്രാൻ്റ് നെയിം

കൊടുത്തുകൊണ്ടാണ്, സംസ്ഥാന ഗവൺമെന്റിന്റെ ഇക്കോഷോപ്പുകൾ വഴി വിതരണം ചെയ്യുകൊണ്ടിരിക്കുന്നത്. 500- ഓളം ഇക്കോഷോപ്പുകൾ കൃഷി വകുപ്പിന്റെ നേതൃത്വത്തിൽ ഇപ്പോൾ സംസ്ഥാനത്ത് പ്രവർത്തിച്ചുവരുന്നുണ്ട്. ഇക്കോ ഷോപ്പുകളിലെല്ലാം ഈ പറയുന്ന സർട്ടിഫിക്കേഷനോടുകൂടിയ പച്ചക്കറികളാണ് ഗുഡ് അഗ്രിക്കൾച്ചറൽ പ്രാക്ടീസിന്റെ അടിസ്ഥാനത്തിൽ 'Safe to eat' എന്ന നിലയിൽ വിൽപന നടത്തിക്കൊണ്ടിരിക്കുന്നത്. ന്യായമായ വിലയ്ക്ക് ഉപഭോക്താക്കൾക്ക് ലഭ്യമാകുന്നതും കൃഷിക്കാർക്ക് ന്യായമായ വില കിട്ടുകയും ചെയ്യുന്ന നിലയിലാണ് ഇത് നടപ്പിലാക്കിക്കൊണ്ടിരിക്കുന്നത്. ജൈവമാണെന്ന് പറഞ്ഞുകൊണ്ട് വിൽപന നടത്തുന്ന പല ഷോപ്പുകളും ഇപ്പോഴും ഉണ്ട്. നിലവിലുള്ള നിയമപ്രകാരം അവയെ നിയന്ത്രിക്കുന്നതിനുള്ള സംവിധാനം കൃഷിവകുപ്പിന് കൊണ്ടുവരുവാൻ കഴിഞ്ഞിട്ടില്ല. ഇതിങ്ങനെ വ്യാപകമായി വരുന്ന സാഹചര്യത്തിൽ, അത്തരം ഒരു നിയമനിർമ്മാണം നടത്തുന്നതിനെ പറ്റി ഗവൺമെന്റ് ആലോചിക്കുന്നതാണ്.

ശ്രീ. അടൂർ പ്രകാശ്: സർ, നമ്മുടെ സംസ്ഥാനത്തെ ജൈവ കൃഷി പ്രോത്സാഹിക്കുന്നതിനുവേണ്ടി ഈ ഗവൺമെന്റും, കഴിഞ്ഞ യു.ഡി.എഫ് -ഗവൺമെന്റും നടപടി സ്വീകരിച്ചിരുന്നു. ആ നടപടികൾ സ്വീകരിച്ചതിന്റെ അടിസ്ഥാനത്തിൽ കർഷകർ ഇതിലേക്ക് കടന്നുവരുകയും അവർക്ക്

സബ്സിഡിയടക്കമുള്ള കാര്യങ്ങൾ നൽകുകയാണ് ചെയ്യുന്നത്. പച്ചക്കറികൾ ഉല്പാദിപ്പിക്കുമ്പോൾ മാതൃകയായ കീടനാശിനികൾ ഉപയോഗിക്കുന്നതുവഴി ഗുരുതരമായ ആരോഗ്യ പ്രശ്നങ്ങളിലേക്കും അപകടാവസ്ഥയിലേക്കും നീങ്ങിക്കൊണ്ടിരിക്കുന്ന കാലഘട്ടമാണ് ഇന്ന്. അതിന് പരിഹാരമെന്നുള്ള നിലയിൽ നമ്മൾ ഉല്പാദിപ്പിക്കുന്ന ഉല്പന്നങ്ങളിൽ കീടനാശിനികൾ ഉപയോഗിക്കാതിരിക്കാനുള്ള തീരുമാനം കൈക്കൊള്ളുകയും അതിനുള്ള അവസരം ഉണ്ടാക്കുകയും വേണം. കഴിഞ്ഞ കാലങ്ങളിലൊക്കെ കർഷകർക്ക് ജൈവ കൃഷിടാക് നിർമ്മിക്കുന്നതിനു വേണ്ട പ്രോത്സാഹനവും നൽകിവന്നിരുന്നു. സബ്സിഡി കൊടുത്തുകൊണ്ടിരുന്ന ഈ സംവിധാനം ഇപ്പോഴും തുടരുന്നുണ്ടോ? തുടരുന്നില്ലെങ്കിൽ എന്തുകൊണ്ടാണ് നിർമ്മാൽ ചെയ്തതെന്ന് വ്യക്തമാക്കുവാൻ തയ്യാറാകുമോ?

ശ്രീ. വി. എസ്. സുനിൽ കുമാർ: സർ, നിർമ്മാൽക്കിയിട്ടില്ലെന്നുമാത്രമല്ല കൂടുതൽ മേഖലകളിലേക്ക് ജൈവകൃഷി വ്യാപിപ്പിച്ചിരിക്കുകയാണ്. 2010-ൽ ശ്രീ. മുല്ലക്കര രത്നാകരനാണ് ഇന്ത്യയിലാദ്യമായി ജൈവകാർഷിക നയം കേരള നിയമസഭയിൽ ചർച്ച ചെയ്ത് പാസ്സാക്കിയത്. പക്ഷെ, കഴിഞ്ഞ ഗവൺമെന്റ് ആ നയമല്ല പിന്തുടർന്നത് എന്നുള്ളത് ഒരു വസ്തുതയാണ്. ആ കാലഘട്ടത്തിൽ വ്യാപിപ്പിച്ചിരുന്ന ഓർഗാനിക് കൃഷി കൂടുതൽ കരുത്തോടുകൂടി

മുന്നോട്ടുകൊണ്ടുപോവുകയാണ്. അന്ന് കൊടുത്തതിൽ നിന്നും കൂടുതൽ പണം ബഡ്ജറ്റിൽ ജൈവകൃഷിക്കുവേണ്ടി മാറ്റി വയ്ക്കുകയുണ്ടായി. മുൻപുള്ളതിനെ അപേക്ഷിച്ച് മൂന്നിരട്ടിയിൽ അധികം ഇക്കോഷോപ്പുകൾ ആരംഭിച്ചു കഴിഞ്ഞു. മുൻപ് സൂചിപ്പിച്ച ഓർഗാനിക് സർട്ടിഫിക്കേഷൻ സംവിധാനങ്ങൾ, നിലവിലുണ്ടായിരുന്നതിനേക്കാൾ കൂടുതൽ ജി.എ.പി. സർട്ടിഫിക്കേഷൻസ് വന്നിരിക്കുന്നു. 'പാർട്ടിസിപ്പേറ്ററി ഗ്യാരന്റി സിസ്റ്റം' (പി.ജി.എസ്) സർട്ടിഫിക്കേഷൻ സംവിധാനങ്ങളും ഏതാണ്ട് 400-ലധികം ക്ലസ്റ്ററുകളിൽ നടപ്പിലാക്കിക്കൊണ്ടിരിക്കുകയാണ്. അതുപോലെ കയറ്റുമതിയുമായി ബന്ധപ്പെട്ടുകൊണ്ടുള്ള ഓർഗാനിക് സർട്ടിഫിക്കേഷൻ ചുമതലപ്പെടുത്തിയിട്ടുള്ള ഏജൻസികൾ മുഖാന്തിരം കയറ്റുമതി ചെയ്യുന്നതിനുവേണ്ടിയുള്ള സംവിധാനങ്ങളും നടപ്പിലാക്കിക്കൊണ്ടിരിക്കുന്നു. V.F.P.C.K (Vegetable and Fruit Promotion Council Keralam)-യുടെ കീഴിൽ പ്രവർത്തിച്ചുകൊണ്ടിരിക്കുന്ന 600-ലധികം ക്ലസ്റ്ററുകൾ ഈ പറയുന്ന രീതിയിലേക്ക് ഇപ്പോൾ വ്യാപിച്ചുകൊണ്ടിരിക്കുകയാണ്. S.H.M (Soil Health Management)-ന്റെ നേതൃത്വത്തിലും ഡിപ്പാർട്ട്മെന്റിന്റെ നേതൃത്വത്തിലും ഓർഗാനിക് കൃഷിക്കുവേണ്ടിയിട്ടുള്ള വളരെ സംഘടിതമായ പ്രവർത്തനങ്ങൾ ക്ലസ്റ്റർ രൂപീകരിച്ചുകൊണ്ട്, സംസ്ഥാനഗവൺമെന്റിന്റെ നേതൃത്വത്തിൽ കൂടുതൽ മേഖലകളിലേക്ക് നടപ്പാക്കിക്കൊണ്ടിരിക്കുകയാണ്.

മാത്രവുമല്ല, Zero Budget Natural Farming (Z.B.N.F)- എന്ന സംവിധാനം നമ്മുടെ പല സ്റ്റേറ്റുകളിലും നടപ്പിലാക്കിക്കൊണ്ടിരിക്കുന്നുണ്ട്. ആന്ധ്രപ്രദേശിൽ വിജയകരമായി നടപ്പാക്കുന്ന സ്ഥലം, മന്ത്രി എന്നുള്ള നിലയിൽ നമ്മുടെ ടീം സന്ദർശിക്കുകയുണ്ടായി. അതിന്റെ അടിസ്ഥാനത്തിൽ അവിടെയുള്ള വിദഗ്ദ്ധന്മാരെ കൂടി ഇങ്ങോട്ട് കൊണ്ടുവന്നുകൊണ്ട് ഇവിടത്തെ കർഷകരെക്കൂടി അത് പരിശീലിപ്പിക്കുന്നതിന് വേണ്ടിയുള്ള നടപടിയിലേയ്ക്ക് പോവുകയാണ്.

ശ്രീ. റോജി. എം. ജോൺ: സർ, കേരളത്തിലെ നിരവധി ഭവനങ്ങളിൽ ഓൻഗാനിക് ഫാമിങ്ങ് കണ്ടുവരുന്നുണ്ട്. എന്റെ വീട്ടിൽ ഉൾപ്പെടെ വർഷങ്ങളായിട്ട് ജൈവകൃഷി നടത്തുന്നു. പക്ഷെ, അവരൊക്കെ അനുഭവിക്കുന്ന പ്രധാന പ്രശ്നം ജൈവകീടനാശിനികളുടെ ലഭ്യത കുറവാണ്. Pseudomonas, Trichoderma, Metarhizium തുടങ്ങിയ ജൈവകീടനാശിനികൾ യഥാസമയം ലഭിക്കാതെ വരുമ്പോൾ കർഷകർ പെട്ടെന്ന് ന്യൂജനറേഷൻ പെസ്റ്റിസൈഡ്സിലേയ്ക്ക് മാറാൻ നിർബന്ധിതരായി മാറുകയാണ്. അതുകൊണ്ട് ജൈവകീടനാശിനിയുടെ ലഭ്യത ഉറപ്പുവരുത്താനായി, സാധാരണ കടകളിൽ ഇത് കൊടുക്കുവാൻ കഴിയുകയില്ല. തെരഞ്ഞെടുക്കപ്പെട്ട കേന്ദ്രങ്ങളിൽ മാത്രമേ ഇതിന്റെ വില്പന വിപണനം നടക്കുന്നുള്ളൂ. വി.എഫ്.പി.സി.കെ. -വിപണികൾ വഴി ജൈവകീടനാശിനികൾ പ്രാദേശിക തലത്തിൽ താഴെത്തട്ടിൽ

ലഭ്യമാക്കുന്നതിനുള്ള സൗകര്യങ്ങൾ ഒരുക്കുവാൻ കഴിയുമോ?

ശ്രീ. വി.എസ്. സുനിൽ കുമാർ: സർ, ഇവിടെ പറഞ്ഞത് പ്രധാനപ്പെട്ട ഒരു കാര്യമാണ്. ജൈവകൃഷിയിലേയ്ക്ക് വരുമ്പോൾ നമുക്ക് ഏറ്റവും കൂടുതൽ ഗ്യാപ്പുവരുന്നത് ബയോകൺട്രോൾ ഏജൻ്റ്സിൻ്റെ കുറവുമൂലമാണ്. സ്റ്റേറ്റ് ബയോകൺട്രോൾ ലാബ് മണ്ണത്തിയിൽ 55.50-60 മെട്രിക് ടൺ വരെ Pseudomonas ഉല്പാദിപ്പിക്കുന്നുണ്ട്. അത് മുമ്പത്തേക്കാളും വളരെ കൂടുതലാണ്. അതുപോലെതന്നെ Pseudomonas 16300 ലിറ്റർ ഉല്പാദിപ്പിക്കുന്നുണ്ട്. Trichoderma 69.8 മെട്രിക് ടൺ ഉല്പാദിപ്പിച്ചു കഴിഞ്ഞു. ഇതൊരത്രമല്ല, K.V.K (Krishi Vigyan Kendra)-കൾ വഴിയും, ഫാമുകളിലുമെല്ലാം ബയോകൺട്രോൾ ലാബുകൾ വഴി ഈ ഉല്പന്നങ്ങളെല്ലാം ഉൽപ്പാദിപ്പിച്ചുകൊണ്ടിരിക്കുകയാണ്. 4 ഇരട്ടിയിലധികം വർദ്ധനവുണ്ടായിരിക്കുകയാണ്. വി.എഫ്.പി.സി.കെ-യുടെയും ബയോകൺട്രോൾ ഏജൻ്റ്സിൻ്റെയും കൂടെയുള്ള വ്യാവസായിക ഉത്പാദനം എറണാകുളത്ത് ആരംഭിച്ചു കഴിഞ്ഞു. സംസ്ഥാന ഗവൺമെൻ്റ് ഇപ്പോൾ ' കേരള ശ്രീ' എന്ന ഒരു ഹൈപ്പർ മാർക്കറ്റ് തൃശ്ശൂരിൽ ആരംഭിച്ചു. ഹൈപ്പർ മാർക്കറ്റും അതുപോലെ തന്നെ പുതുതായി ആരംഭിക്കാൻ പോകുന്ന 3 മാർക്കറ്റുകളുമുണ്ട്. അതിനു പുറമെ എല്ലാ കൃഷിഭവനങ്ങൾ വഴിയും ഇത്തരത്തിലുള്ള ബയോകൺട്രോൾ ഏജൻ്റ്റുകളും ഇതുപോലെയുള്ള സംഗതികളും നൽകാനുള്ള നടപടികളുമായി

ഗവൺമെന്റ് ഇപ്പോൾ മുന്നോട്ടു പോവുകയാണ്. അതിനു പുറമെ മണ്ണിറ കമ്പോസ്റ്റ്, ഏകദേശം 4546 യൂണിറ്റുകൾ പുതുതായി ആരംഭിച്ചിട്ടുണ്ട്. അതുപോലെ 9773 റൂറൽ കമ്പോസ്റ്റുകൾ കൃഷിക്കാർക്കുവേണ്ടി ലോക്കലായി ആരംഭിക്കാനുള്ള പൈസയും അനുവദിച്ചുകൊടുത്തിട്ടുണ്ട്. വികേന്ദ്രീകൃതമായി ഇത്തരം ഉല്പന്നങ്ങൾ ഉല്പാദിപ്പിക്കാൻ വേണ്ടിയുള്ള കാര്യങ്ങളാണ് ഇപ്പോൾ ഗവൺമെന്റ് ചെയ്തുകൊണ്ടിരിക്കുന്നത്.

പ്രൊഫ. ആബിദ് ഹുസൈൻ തങ്ങൾ: സർ, തരിശു ഭൂമി ഏറ്റവും നന്നായി ഉപയോഗപ്പെടുത്തി കൃഷിയുക്തമാക്കുവാൻ കാര്യമായി ശ്രമിക്കുന്നുവെന്നത് ശ്ലാഘനീയമാണ്. ജൈവകൃഷി ഉപയോഗിക്കുന്നിടത്ത് ഭൂമി മുഴുവൻ കീടനാശിനികൾ ഉപയോഗിച്ചുകൊണ്ട് എല്ലാ അർത്ഥത്തിലും, മണ്ണ് നശിച്ചതുകൊണ്ട് അവിടെ ജൈവകൃഷി നടത്തിയ ഉല്പന്നങ്ങൾ ജൈവതരത്തിൽ തന്നെയാണ് എന്നു നമുക്ക് ഉറപ്പിക്കാൻ കഴിയുമോ? അതിന് പകരമായി സുരക്ഷിത കൃഷിയെന്ന തരത്തിലേയ്ക്ക് പ്രായോഗികമായി, സത്തുലിതമായി, രാസകീടനാശിനികൾ ഉപയോഗിച്ചുകൊണ്ട് മണ്ണും ആ സാധനങ്ങളും കേടുവരാത്ത തരത്തിൽ ഉപയോഗപ്പെടുത്തിക്കൊണ്ട് അത്തരം ഉല്പന്നങ്ങളാക്കി മാറ്റുന്നതായിരിക്കില്ലേ നല്ലത്?

ശ്രീ. വി. എസ്. സുനിൽ കുമാർ: സർ, നേരത്തെ സൂചിപ്പിച്ചതുപോലെ

ജൈവകൃഷിയെന്നത് പൂർണ്ണമായിട്ടും റൊമാന്റിക്കായിട്ടുള്ള രീതിയല്ല. അതിന് ഉല്പാദനക്ഷമത കുറയാതിരിക്കുക. മണ്ണിന്റെ ആരോഗ്യമാണ് പ്രധാനപ്പെട്ട കാര്യം. അമിതമായിട്ടുള്ള രാസവള പ്രയോഗം മൂലം നമ്മുടെ കേരളത്തിലെ മണ്ണിന്റെ ഘടനയിൽത്തന്നെ വലിയ മാറ്റമുണ്ടായിട്ടുണ്ട്. അതിന്റെ പി.എച്ച്.- മൂല്യത്തിലാണെങ്കിലും മറ്റൊരു ഘടനയിലും വലിയ വ്യത്യാസം വന്നിരിക്കുകയാണ്. ഈ ഘടനയിൽ മാറ്റം വരുത്തുവാൻ പൂർണ്ണമായ തോതിൽ രാസവള, കീടനാശിനി പ്രയോഗത്തിലൂടെ മാത്രം സാധ്യമല്ല. ഒറ്റയടിക്ക് എല്ലാ മേഖലയും ജൈവകൃഷിയിലേയ്ക്ക് വരുകയെന്നുള്ളതല്ല, ഘട്ടം ഘട്ടമായി നമ്മുടെ മണ്ണിന്റെ ആരോഗ്യം സംരക്ഷിക്കുന്നതിനുവേണ്ടി, അതിന്റെ സൂക്ഷ്മ ഘടകങ്ങളിൽ ഉണ്ടായിരിക്കുന്ന മാറ്റം ശാസ്ത്രീയമായി അനലൈസ് ചെയ്തുകൊണ്ടായിരിക്കണം കൃഷി ചെയ്യേണ്ടത്. അതിനുവേണ്ടിയിട്ടാണ് സോയിൽ ഹെൽത്ത് കാർഡുകൾ വിതരണം ചെയ്യുന്ന സമ്പ്രദായം ഏർപ്പെടുത്തിയിരിക്കുന്നത്. അതിനുപുറമെ ഓരോ പ്രദേശത്തിന്റേയും മണ്ണിൽ ഉണ്ടായിരിക്കാണ്ടിരിക്കുന്ന സൂക്ഷ്മ മൂലകങ്ങളുടെ, വ്യതിയാനങ്ങളുടെ സർവ്വെ കൃഷിവകുപ്പിന്റെ നേതൃത്വത്തിൽ ഏകദേശം പൂർത്തീകരിച്ചു കഴിഞ്ഞിട്ടുണ്ട്. സോയിൽ ഹെൽത്ത് കാർഡുകൾ കൃഷിക്കാർക്ക് വിതരണം ചെയ്തു കഴിഞ്ഞാൽ, അതിനെ അടിസ്ഥാനപ്പെടുത്തിക്കൊണ്ടുള്ള ശാസ്ത്രീയമായ കൃഷി രീതി അവലംബിച്ചാൽ, നമ്മുടെ മണ്ണിന്റെ ആരോഗ്യം

തിരിച്ചുകൊണ്ടുവരാനും കൃഷി ലാഭകരമാക്കാനും ജൈവകൃഷിയിലേക്ക് ജനങ്ങൾക്ക് വരാനും സാധിക്കും.

ശ്രീ. മുരളി പെരുനെല്ലി: സർ, ബി.ജെ.പി.- സർക്കാരിനെ മുട്ടുകുത്തിച്ച് ആവശ്യങ്ങൾ നേടിയെടുത്ത മഹാരാഷ്ട്രയിലെ കർഷകരോട് അഭിവാദ്യമർപ്പിച്ചുകൊണ്ട് എന്റെ ചോദ്യം, ജൈവകൃഷിരീതിവഴി ഉൽപ്പാദിപ്പിക്കുന്ന ഉത്പന്നങ്ങൾക്ക് ഉത്പാദനച്ചെലവ് വളരെ ഉയർന്ന തോതിലാണുണ്ടാകുന്നത്. ആ ഉത്പാദനച്ചെലവിന് ആനുപാതികമായി കർഷകർക്ക് അതിന്റെ വില ലഭിക്കുന്നില്ല എന്ന പ്രശ്നം സജീവമായിട്ട് ഇപ്പോൾ കൃഷിക്കാർ നേരിടുകയാണ്. ഇത്തരം ഉൽപ്പന്നങ്ങൾ സംഭരിക്കുന്നതിനുവേണ്ടി ഇന്ന് ഇക്കോ ഷോപ്പുകൾ വളരെ പരിമിതമായാണ് നിലവിലുള്ളത്. കേരളത്തിലെ മുഴുവൻ പഞ്ചായത്ത് കേന്ദ്രങ്ങളിലും ഇത്തരം ഇക്കോ ഷോപ്പുകൾ സ്ഥാപിച്ച് കൃഷിക്കാരിൽനിന്ന് ജൈവ ഉൽപ്പന്നങ്ങൾ സംഭരിക്കാനാവശ്യമായ നടപടി എടുക്കുമോ?

ശ്രീ. വി. എസ്. സുനിൽ കുമാർ: സർ, ഇപ്പോൾ ഏകദേശം 212 ഇക്കോ ഷോപ്പുകൾ ആരംഭിച്ചിട്ടുണ്ട്. ഘട്ടംഘട്ടമായി എല്ലാ പഞ്ചായത്തുകളിലും ഇക്കോ ഷോപ്പുകൾ ആരംഭിക്കാൻ ഗവൺമെന്റ് തീരുമാനമെടുത്തിട്ടുണ്ട്. കൃഷി വകുപ്പ് ആരംഭിക്കുന്ന ഇക്കോ ഷോപ്പുകൾക്കുപുറമെ ജില്ലാ പഞ്ചായത്തുകളും

പലയിടങ്ങളിലും ഇക്കോ ഷോപ്പുകൾ ആരംഭിക്കുന്നുണ്ട്. പഞ്ചായത്തുകളുംകൂടി ആലോചിച്ചുകൊണ്ട് എല്ലാ സ്ഥലത്തും ഇക്കോ ഷോപ്പുകൾ ആരംഭിക്കുക എന്നതാണ് സംസ്ഥാന ഗവൺമെന്റിന്റെ നയം. അങ്ങനെവരുമ്പോൾ കൃഷിക്കാർക്ക് അവർ ഉത്പാദിപ്പിക്കുന്ന ഉത്പന്നത്തിന് 5 രൂപ അധികം ലഭിക്കുന്ന സംവിധാനമുണ്ടാകും. ഇപ്പോൾ ഗവൺമെന്റ് കുടുംബശ്രീയുമായി ചേർന്നുകൊണ്ട് ആരംഭിച്ചിരിക്കുന്ന 430 ഓളം വരുന്ന ഗ്രാമീണ ചന്തകളിലും കൃഷിക്കാരുടെ ഉത്പന്നങ്ങൾക്ക് മാർക്കറ്റ് വിലയോട് അടുത്ത വില ലഭ്യമാകുന്ന രീതിയിലാണ് സംവിധാനം ചെയ്തിരിക്കുന്നത്. ഗ്രാമീണ ചന്തകൾക്ക് നൽകിയിട്ടുള്ള റിവോൾവിംഗ് ഫണ്ട് ഉപയോഗിച്ചുകൊണ്ട് കൃഷിക്കാരുടെ ഉൽപ്പന്നങ്ങൾക്ക് അപ്പോൾ തന്നെ വില നൽകാൻ സാധിക്കും. കൃഷിക്കാരുടെ ഉൽപ്പന്നങ്ങൾക്ക് ന്യായമായ വില കിട്ടുന്നതിനുവേണ്ടിയാണ് ഗ്രാമീണ ചന്തകളും ഇക്കോ ഷോപ്പുകളും വ്യാപകമായി ആരംഭിച്ചിരിക്കുന്നത്.

ശ്രീ. മോൻസ് ജോസഫ്: സർ, ജൈവകൃഷി പ്രോത്സാഹിപ്പിക്കുന്നതിന്റെ ഭാഗമായി നെൽകൃഷിയിലും കർഷകർ വളരെ താൽപ്പര്യത്തോടെ മുന്നോട്ടുവന്നിട്ടുണ്ട്. അങ്ങുതന്നെ മുൻകയ്യെടുത്ത് കടത്തുരുത്തി മേഖലയിൽ 300 ഏക്കർ ഭൂമിയിൽ നെൽകൃഷിക്കുവേണ്ടി തയ്യാറാക്കി. ഇന്ന് വൈകിട്ട് അതിന്റെ കോയ്മസ്സവം വെച്ചിരിക്കുകയാണ്. ഇതൊക്കെ നല്ല കാര്യങ്ങൾ തന്നെയാണ്.

അങ്ങയുടെ ആത്മാർത്ഥതയെ അംഗീകരിക്കുന്നു. രണ്ടര വർഷമായി പമ്പിംഗ് സബ്സിഡി കർഷകർക്ക് നൽകുന്നില്ല. ഈ പ്രശ്നം ഇതുവരെ പരിഹരിക്കപ്പെടാതെ സങ്കടകരമായി നിൽക്കുകയാണ്. എല്ലാ മേഖലയിലും നെൽകൃഷിയുമായി ബന്ധപ്പെട്ട വിഷയങ്ങൾ, ഈ പ്രോത്സാഹനത്തെക്കുറിച്ച് പറയുമ്പോൾ, അങ്ങ് കമരകത്ത് മെത്രാൻ കായലിൽ വന്നു, കോട്ടയത്ത് പിറ്റേന്ന് പത്രത്തിൽ വന്നത് മന്ത്രിക്ക് കൊയ്ത്ത്, കർഷകർക്ക് കണ്ണനീർ എന്നാണ്. മറ്റൊന്നും കൊണ്ടല്ല, അങ്ങയുടെ ആത്മാർത്ഥതയെ അംഗീകരിച്ചുകൊണ്ടുതന്നെ പറയുകയാണ്. ദേശാഭിമാനി പത്രത്തിൽ ഇന്നലെ വന്ന വാർത്തയിൽ, നെല്ല് സംഭരിക്കാതെ മില്ലടമകൾ, കണ്ണീർപ്പാടമായി പാടശേഖരം. കൊയ്തുകൂട്ടിയ നെല്ല് കെട്ടിക്കിടക്കുന്നു, കമരകത്തും തലയോലപറമ്പിലും. മന്ത്രിയുടെ വാക്കിന് പുല്ലുവില, നെല്ല് സംഭരണം താളം തെറ്റുന്നു. നെല്ല് കെട്ടിക്കിടക്കുന്നു; ആശങ്കയോടെ കർഷകർ. ഞാൻ അങ്ങയെ കുറ്റപ്പെടുത്തുകയല്ല. ഇവിടെ നെല്ല് സംഭരണത്തിന്റെ കാര്യത്തിൽ കുട്ടനാട്, അപ്പർ കുട്ടനാട് മേഖലയിൽ ഏറ്റവും പ്രധാനപ്പെട്ട പ്രശ്നം അവിടെ കരിനിലമാണ്, ഓർ കേറുന്ന പ്രശ്നമുണ്ട്. ക്വാളിറ്റിയുടെ കുറവല്ല. പതിര് കൂടുതൽ വരുന്നുണ്ട്. പതിര് വരുന്നതിനെത്തുടർന്ന് ഇത്രയും പ്രോത്സാഹിപ്പിച്ച് കൃഷിയിറക്കുന്ന കർഷകൻ എന്ത് ചെയ്യും. കർഷകരും മില്ലുകാരും തമ്മിലുള്ള യുദ്ധത്തെ തുടർന്ന് ബഹുമാനപ്പെട്ട ഭക്ഷ്യവും സിവിൽ സപ്ലൈസും വകുപ്പുമന്ത്രി പല

യോഗങ്ങളും നടത്തി. പഞ്ചായത്ത് പ്രസിഡന്റുമാരുടെ കമ്മിറ്റിയുണ്ടെന്ന് അങ്ങ് പറഞ്ഞു. എം.എൽ.എ.-മാരായ ഞങ്ങൾ ഇടപെട്ട് ആ മേഖലയിലെ പരമാവധി പ്രശ്നങ്ങൾ പരിഹരിച്ചുപോകുകയാണ്. അങ്ങ് മനസ്സിലാക്കേണ്ട ഒരു കാര്യം, മില്ലുകാർ പറയുന്നത് 17 കിലോഗ്രാമും 18 കിലോഗ്രാമും കുറയ്ക്കണമെന്നാണ്. രണ്ടോ മൂന്നോ കിലോഗ്രാമിൽ കൂടുതൽ കുറച്ചാൽ കർഷകന് നഷ്ടം താങ്ങാൻ പറ്റില്ല. ഇത് പരിഹരിക്കാനുള്ള ഒരു ശാശ്വത സംവിധാനമുണ്ടാക്കാൻ ഭക്ഷ്യ-സിവിൽ സപ്ലൈസ് വകുപ്പിന് മാത്രമായി ഇത് വിട്ടുകൊടുക്കാതെ കൃഷി വകുപ്പും ഭക്ഷ്യ-സിവിൽ സപ്ലൈസ് വകുപ്പും സംയുക്തമായി ഇടപെട്ടുകൊണ്ട് ഗവൺമെന്റിന്റെ ഒരു നിയന്ത്രണം വേണ്ടേ; മില്ലുകാർ തീരുമാനിക്കുന്ന ഈ അവസ്ഥ എല്ലാ സീസണിലും ഉണ്ടാകുകയാണ്. ഇതിനൊരു ശാശ്വത പരിഹാരമുണ്ടാകണ്ടേ; ബഹുമാനപ്പെട്ട കൃഷി വകുപ്പുമന്ത്രി കൃഷിക്കാരന് നഷ്ടപരിഹാരമെന്ന നിലയിൽ ഈ നഷ്ടം, ഈ പതിര് കുറയ്ക്കുന്നതിന്റെ ഭാഗമായി കൃഷി വകുപ്പിൽനിന്നും ഒരു ഇൻസെന്റീവ് കൊടുക്കാൻ തയ്യാറാകുമോ; തിരുവല്ല മുതൽ അപ്പർ കുട്ടനാടൻ പ്രദേശവും വൈക്കം വരെ ഇത് നിൽക്കുകയാണ്. അങ്ങ് ഇതിനുവേണ്ടി കൃഷി വകുപ്പിൽനിന്നും ഇൻസെന്റീവ് കൊടുത്ത് സഹായിക്കാൻ തയ്യാറാകുമോ;

ശ്രീ. വി. എസ്. സുനിൽ കുമാർ: സർ, അങ്ങ് ഇവിടെ പറഞ്ഞ കാര്യങ്ങൾ

വളരെ ശരിയായ കാര്യങ്ങളാണ്. വാർത്തകളെല്ലാം പരിഹരിച്ചുകൊണ്ടുള്ള

തീരുമാനം എടുത്തുവെന്ന് ശ്രീ. മോൻസ് ജോസഫിന് അറിയാവുന്നതാണ്. കാരണം, അദ്ദേഹമടക്കം ഇടപെട്ടാണ് അത് പരിഹരിച്ചിരിക്കുന്നത്. അവിടെയുള്ള മിൽ ഉടമസ്ഥർ നെല്ലിന്റെ കാര്യത്തിൽ പതിര് വരാറുണ്ടെന്നത് സത്യമാണ്. പക്ഷെ, അവർ പറയുന്നതിനേക്കാൾ 100 കിലോഗ്രാം നെല്ലിന് 25 കിലോഗ്രാം നെല്ലിന് കുറവ് വേണമെന്ന് ആവശ്യപ്പെട്ടാൽ ഒരിക്കലും കർഷകർക്ക് അംഗീകരിക്കാൻ കഴിയുന്ന കാര്യമല്ല. മില്ലുകാർ കാണിക്കുന്ന ഈ ധിക്കാരം ഗവൺമെന്റ് ഒരിക്കലും അംഗീകരിച്ചുകൊടുക്കാൻ പോകുന്നില്ല. അതിന് ശക്തമായ നടപടിയുണ്ടാകും. 50 മില്ലുകാർ കൃഷിക്കാരുമായി കരാറുണ്ടാക്കിയിട്ടുള്ളതാണ്. മില്ലുകാരുടെ ഇടനിലക്കാരാണ് അമിതമായുള്ള അവകാശവാദം ഉന്നയിച്ചുകൊണ്ട് പ്രശ്നമുണ്ടാക്കുന്നത്. ഇതുമായി ബന്ധപ്പെട്ട ബഹുമാനപ്പെട്ട മന്ത്രിതന്നെ മില്ലുകാരുടെ യോഗം വിളിച്ചുകൂട്ടുകയും തൽക്കാലം പരിഹാരമുണ്ടാക്കുകയും ചെയ്തിട്ടുണ്ട്. അവിടെ ഈ പറയുന്ന വാർത്തകളൊക്കെ ഉണ്ടെങ്കിലും ആ വാർത്ത വന്നയുടനേതന്നെ എല്ലാ ഇടപെടലും നടത്തിയിട്ടുണ്ട്. പത്രക്കാരും ജാഗ്രതയോടുകൂടി വാർത്ത റിപ്പോർട്ട് ചെയ്യുമ്പോൾ അപ്പോൾതന്നെ ഇടപെട്ട് സിവിൽ സപ്ലൈസ് ഡിപ്പാർട്ടുമെന്റും കൃഷി ഡിപ്പാർട്ടുമെന്റും സംയുക്തമായിതന്നെയാണ് ഈ പ്രശ്നത്തിന് പരിഹാരമുണ്ടാക്കിയിരിക്കുന്നത്. ഇത് വർഷങ്ങളായി നിലനിൽക്കുന്ന ഒരു വിഷയമാണ്. പുതിയ വിഷയമല്ല. അതുകൊണ്ട് ഇൻസെന്റീവ് കൊടുക്കുന്ന

കാര്യം ഇപ്പോൾ എനിക്ക് പ്രഖ്യാപിക്കാൻ കഴിയുന്നതല്ല. അത് ഗവൺമെന്റ് ആലോചിച്ച് തീരുമാനിക്കേണ്ട കാര്യമാണ്. അതിന്റെ ഫിനാൻസ് കാര്യങ്ങളെല്ലാം പരിശോധിച്ചതിനുശേഷം മാത്രമേ തീരുമാനിക്കാൻ കഴിയുകയുള്ളൂ. തത്വത്തിൽ അത് കൊടുക്കണമെന്ന അഭിപ്രായക്കാരനാണ് കൃഷി വകുപ്പുമന്ത്രിയെന്ന നിലയിൽ എന്റെ അഭിപ്രായം. പക്ഷേ അത് ഗവൺമെന്റ് കൂടുതൽ ആലോചിച്ചതിനുശേഷം മാത്രമേ തീരുമാനിക്കാൻ കഴിയുകയുള്ളൂ. അപ്പർ കട്ടനാടൻ മേഖലയിലെ ഈ പറയുന്ന പ്രശ്നം പരിഹരിക്കാൻവേണ്ടി പഠനത്തിനുവേണ്ടിയുള്ള ഒരു കമ്മിറ്റിയെ അഗ്രിക്കൾച്ചർ യൂണിവേഴ്സിറ്റിയുമായി ബന്ധപ്പെട്ട് ഗവൺമെന്റ് നിയോഗിക്കുന്നുണ്ട്. മണ്ണിൽ വന്നിരിക്കുന്ന മാറ്റം എന്തുകൊണ്ടാണെന്നും അത് എന്തുകൊണ്ടാണ് ഉത്പാദന ക്ഷമതയെ ബാധിക്കുന്നത് തുടങ്ങിയ കാര്യങ്ങളെല്ലാം ബന്ധപ്പെട്ടതാണ്. അതുംകൂടി വെച്ചുകൊണ്ടുള്ള തീരുമാനമേ എടുക്കാൻ കഴിയുകയുള്ളൂ. ഏതായാലും അങ്ങ് ഇവിടെ പ്രകടിപ്പിച്ച വികാരങ്ങളെല്ലാംതന്നെ കൃഷി വകുപ്പിന്റെ വികാരങ്ങൾ തന്നെയാണ്. അത് പരിഹരിക്കാൻ കൃഷി ഡിപ്പാർട്ടുമെന്റും സപ്ലൈകോയും ഒരുമിച്ചാണ് ഈ കാര്യങ്ങളെല്ലാം ചെയ്തുകൊണ്ടിരിക്കുന്നത്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, ബഹുമാനപ്പെട്ട അംഗം ശ്രീ. മോൻസ് ജോസഫ് ഇവിടെ പറഞ്ഞ

വിഷയങ്ങളൊക്കെ ഇന്നലത്തെ പത്രത്തിലാണോ അതിന് മുമ്പുള്ള ദിവസത്തെ പത്രത്തിലാണോയെന്ന് അറിയില്ല വന്നുവന്നുള്ളത് ശരിയാണ്. പക്ഷെ അവിടെ 2 ദിവസങ്ങൾക്കുമുമ്പുതന്നെ നെല്ല് സംഭരണത്തിനുള്ള തർക്കങ്ങളൊക്കെ പരിഹരിച്ച് നടന്നുകൊണ്ടിരിക്കുകയാണ്. കോട്ടയം കല്ലറയിലാണ് ഈ പ്രശ്നമുണ്ടായത്. കുറച്ചു ദിവസങ്ങളായി കൊയ്ത നെല്ല് എടുക്കാൻ തർക്കമുണ്ടായത്. ആ തർക്കമൊക്കെ പരിഹരിച്ചിട്ടുണ്ട്. ബേസിക്കായുള്ള പ്രശ്നം ഇവിടെ നേരത്തെ ചൂണ്ടിക്കാണിച്ചതുപോലെ, ഈ അപ്പർ കുട്ടനാട് മേഖലയിൽ ഉത്പാദിപ്പിക്കുന്ന നെല്ലിന്റെ ക്വാളിറ്റിയിൽ വരുന്ന പ്രശ്നങ്ങളാണ്. ആ നെല്ല് സംഭരിക്കുന്ന മിൽ ഉടമ പി.ഡി.എസ്.-ലേയ്ക്ക് 68 ശതമാനം അരി തരണം. അതാണ് ഇവിടെ പ്രശ്നം വരുന്നത്. അതുകൊണ്ട് ഗുണമേന്മ പരിശോധിച്ചുകൊണ്ട് കൃത്യമായ മാനദണ്ഡങ്ങൾക്ക് അനുസൃതമായി നെല്ല് സംഭരണം നടക്കണം. അതിന് കൃഷിക്കാരുടേടി സഹകരിക്കണം. എല്ലാവരും കൂടി സഹകരിച്ചാലേ അതിൽ ന്യായമായ ഒരു ഒത്തുതീർപ്പിൽ എത്തിക്കാൻ കഴിയുകയുള്ളൂ. അവിടെ ഉണ്ടായ തർക്കങ്ങൾ പരിഹരിച്ച് നെല്ല് സംഭരണം കോട്ടയം മേഖലയിൽ സുഗമമായി നടന്നുകൊണ്ടിരിക്കുന്നു.

ശ്രീ. എം. സ്വരാജ്: സർ, ജൈവകൃഷി കേരളത്തിൽ വളരെ സ്വീകാര്യവും ആകർഷണീയതയുള്ളതുമായി മാറിയിട്ടുണ്ട്. എന്നാൽ തുടർന്ന് ഈ രംഗത്ത് ഒരു

തരം ജൈവകൃഷി മൗലികവാദം വളർന്നുവന്നിട്ടുണ്ട്. ജൈവരീതിയിലേ കൃഷി ചെയ്യാൻ പാടുള്ളൂ, ഇനിയുള്ള കൃഷി രീതി അതാണ് എന്ന രീതിയിലുള്ള ഒരു തോന്നൽ ഉണ്ടാക്കിയിട്ടുണ്ട്. ഇത് കൃഷിയെ ദോഷകരമായി ബാധിക്കും. വളരെ ചെലവേറിയതായി മാറും. കാർഷികോത്പാദനത്തെ കുറയ്ക്കുകയും ചെയ്യും. യഥാർത്ഥത്തിൽ രാസവളങ്ങളുടെയും കീടനാശിനികളുടെയും വിവേചനരഹിതവും അനിയന്ത്രിതവുമായ ഉപയോഗമാണ് പരിസ്ഥിതിക്കും മനുഷ്യനും ദോഷകരമായി മാറിയിട്ടുള്ളത്. ഇവിടെ ശാസ്ത്രീയമായ ഒരു സമീപനം വളർത്തിക്കൊണ്ടുവരികയല്ലേ വേണ്ടത്. പൂർണ്ണമായും രാസവളവും കീടനാശിനിയും ഒഴിവാക്കി നിർത്തേണ്ടതാണെന്നും ജൈവരീതിയിൽ മാത്രമേ കൃഷി ചെയ്യാൻ പാടുള്ളൂവെന്നത് ശാസ്ത്ര വിരുദ്ധമായ സമീപനവും അപ്രായോഗികമല്ലേ എന്നാണ് എന്റെ ചോദ്യം.

ശ്രീ. വി. എസ്. സുനിൽ കുമാർ: സർ, സംസ്ഥാന ഗവൺമെന്റ് 2008-ൽ പാസ്സാക്കിയിരിക്കുന്ന ജൈവ കാർഷിക നയം വളരെ വ്യക്തമായി സൂചിപ്പിച്ചിട്ടുണ്ട്, എന്നതാണ് ജൈവ കാർഷിക നയമെന്ന്. ആ നയമാണ് ഈ ഗവൺമെന്റിന്റെ നയം.

ശ്രീ. അൻവർ സാദത്ത്: സർ, നമ്മുടെ നാടിന്റെ നട്ടെല്ലാണ് കർഷകർ. ജൈവകൃഷിയും മറ്റുള്ള കൃഷിയും നമ്മൾ പ്രോത്സാഹിപ്പിക്കുമ്പോൾ പലപ്പോഴും കർഷകർ കൃഷി ചെയ്യാതിനുശേഷം കാലാവസ്ഥയുടെ വ്യതിയാനവും മറ്റുള്ള വിഷയങ്ങൾകൊണ്ടും കൃഷി നാശം സംഭവിക്കാറുണ്ട്. കൃഷിനാശം

സംഭവിക്കുമ്പോൾ കൃഷി ഓഫീസർ വന്ന് അതിന്റെ കണക്കെടുത്ത് നഷ്ടം വിലയിരുത്തി എല്ലാം കഴിഞ്ഞുവരുമ്പോൾ സ്വാഭാവികമായും കൊടുക്കുന്ന നഷ്ടം വളരെ തുച്ഛമായ തുകയാണ്. ഈ തുച്ഛമായ തുകതന്നെ സമയബന്ധിതമായി കൊടുക്കുന്നില്ല. അടുത്ത കൃഷിനാശം വരുമ്പോഴോ അല്ലെങ്കിൽ കുറെ നാളുകൾ കഴിയുമ്പോഴാണ് കർഷകർക്ക് കൃഷിനാശത്തിനുള്ള തുക കിട്ടുന്നത്. കർഷകർക്ക് കൃഷിനാശത്തിനുള്ള നഷ്ടതുക കൂട്ടുന്നതിനും അത് സമയബന്ധിതമായി അനുവദിക്കുന്നതിനുമുള്ള സാഹചര്യം ഉണ്ടാക്കുമോ;

ശ്രീ. വി. എസ്. സുനിൽ കുമാർ: സർ, ശ്രീ. അൻവർ സാദത്തിന് അറിയാമെന്നാണ് ഞാൻ പ്രതീക്ഷിക്കുന്നത്, പ്രകൃതി ദുരന്തവുമായി ബന്ധപ്പെട്ട നഷ്ടപരിഹാരം നിശ്ചയിക്കുന്നത് കേന്ദ്ര ഗവൺമെന്റാണ്. കേന്ദ്ര ഗവൺമെന്റ് നിശ്ചയിച്ചിരിക്കുന്നത്, ഒരു വാഴ നശിച്ചുകഴിഞ്ഞാൽ കൊടുക്കുന്ന നഷ്ടപരിഹാരം 5.20 രൂപയാണ്. ആ തീരുമാനം വന്നപ്പോൾ, 100/- രൂപയാക്കി തീരുമാനിച്ചിരുന്നതിൽ ബാക്കി പൈസ കഴിഞ്ഞ യു.ഡി.എഫ്. -ഗവൺമെന്റിന്റെ കാലത്ത് സ്റ്റേറ്റ് ഗവൺമെന്റിന്റെ വിഹിതമായി തീരുമാനിച്ചു. അങ്ങനെയാണ് ഇപ്പോൾ കൊടുത്തുകൊണ്ടിരിക്കുന്നത്. ഇപ്പോൾ ചെയ്തിരിക്കുന്ന കാര്യം, ഞാൻ വാഴയുടെ കാര്യം മാത്രമേ പറഞ്ഞുള്ളൂ. തെങ്ങ് നഷ്ടപ്പെട്ടാൽ 100/- രൂപയാണ്. അങ്ങനെയുള്ള നഷ്ടപരിഹാരം വളരെ പരിമിതമായ നഷ്ടപരിഹാരമാണ്.

സ്റ്റേറ്റിന്റെ വിഹിതംകൂടി ചേർത്താൽപോലും ചെറിയ തുകയാണ്. അതുകൊണ്ടാണ് സ്റ്റേറ്റ് വിള ഇൻഷുറൻസ് സ്കീം ഇപ്പോൾ നടപ്പാക്കിക്കൊണ്ടിരിക്കുന്നത്. ആ സ്റ്റേറ്റ് വിള ഇൻഷുറൻസ് സ്കീം 1995-നശേഷം ഉത്പാദന ചെലവിന്റെ അടിസ്ഥാനത്തിൽ അത് പുനഃസംഘടിപ്പിച്ചപ്പോൾ ഒരു വാഴ നശിച്ചുകഴിഞ്ഞാൽ 100/- രൂപ എന്നുള്ളതിന് പകരം 300/- രൂപയായി വർദ്ധിപ്പിച്ചിട്ടുണ്ട്. അത് വാഴയുടെ കാര്യത്തിൽ മാത്രമല്ല. 26 ഇനം ക്രോപ്പുകളുടെ കാര്യത്തിൽ ഈ വിള ഇൻഷുറൻസ് സ്കീം നടപ്പാക്കിയതിനെതുടർന്ന് പ്രകൃതിക്ഷോഭംമൂലമുണ്ടാകുന്ന നഷ്ട പരിഹാരങ്ങളെല്ലാം വിള ഇൻഷുറൻസ് സ്കീമിൽ ഉൾപ്പെടുത്തിക്കഴിഞ്ഞാൽ ഏറ്റവും ന്യായമായ വില ലഭിക്കും. പ്രകൃതിക്ഷോഭം മാത്രമല്ല, കീടരോഗബാധയും വന്യമൃഗ ആക്രമണം ഉൾപ്പെടെയുള്ള കാര്യങ്ങൾകൂടി ചേർത്തുകൊണ്ടാണ് ഇപ്പോൾ വിള ഇൻഷുറൻസ് സ്കീം പുതുക്കി നിശ്ചയിച്ചിരിക്കുന്നത്. ആ വിള ഇൻഷുറൻസിലേയ്ക്ക് നമ്മുടെ കൃഷിക്കാരെയെല്ലാം കൊണ്ടുവരാൻ വേണ്ടിയുള്ള പ്രചണ്ഡമായ ക്യാമ്പയിൻ ഇപ്പോൾ കൃഷി വകുപ്പ് ആരംഭിച്ചിരിക്കുകയാണ്.

മി. സുരേഷ്: കൃഷിക്ക് ഇത്രയും താൽപ്പര്യം പ്രകടിപ്പിച്ച സാഹചര്യത്തിൽ ഇന്ന് അടുത്ത ചോദ്യത്തിലേയ്ക്ക് കടക്കാൻ നിർവ്വാഹമില്ലാതെ വന്നിരിക്കുകയാണ്.

ശ്രീ. ഇ. കെ. വിജയനംകൂടി ചോദിക്കാം.

ശ്രീ. ഇ. കെ. വിജയൻ: സർ, കൊണ്ടുനടന്നതും നീയേ ചാപ്പാൻ,

കൊണ്ടുകൊല്ലിച്ചതും നീയേ ചാപ്പാൻ എന്നൊരു ചൊല്ലുണ്ട് ഞങ്ങളുടെ നാട്ടിൽ. ഇന്ത്യയിലെ ഹരിതവിപ്ലവം പ്രഖ്യാപിച്ചതിനെത്തുടർന്നാണ്, അത് ഗോതമ്പ് കൃഷിക്കുള്ളതാണ്, നമ്മുടെ നാട്ടിൽ വലിയ തോതിൽ കീടനാശിനിയും രാസവളപ്രയോഗവും കടന്നുവന്നത്. നേരത്തെ ഐ.ആർ.-8, ജയ തുടങ്ങിയ വിത്തുകൾ നൽകുമ്പോൾ അതിന്റെ കൂടെ രാസവളവും കീടനാശിനിയും നൽകിക്കൊണ്ടാണ് എൻ.ഇ.എസ്. ബ്ലോക്കുകളിലൂടെ ഇത് നടപ്പിലാക്കിയത്. കേരളത്തിലെ കൃഷിക്കാർക്ക് ഈ കൃഷി സമ്പ്രദായം അറിയുമായിരുന്നില്ല. അവർ കൃഷി സംസ്കൃതിയുടെ ഭാഗമായി ജൈവകൃഷി നടത്തിയവരാണ്. ഇന്ത്യാഗവൺമെന്റ് അന്ന് നടപ്പിലാക്കിയതിന്റെ ഭാഗമായാണ് ഈ കെടുതിയിലേയ്ക്ക് നാം വന്നത്. അതിന്റെയടിസ്ഥാനത്തിൽ നമുക്കുണ്ടായത് നേരത്തെ ശ്രീ. മോൻസ് ജോസഫ് പറഞ്ഞു, പുല്ലിന്റെവിലയെന്ന്. ഒരു ഉദാഹരണം നേരത്തെ മന്ത്രി പറയുകയുണ്ടായി, തവളക്കണ്ണനെക്കുറിച്ച്. ആറരയടി ഉയരമുള്ളതാണ്. ഒന്നേമുക്കാൽ രണ്ടടി ഉയരമുള്ള കതിരാണ്. അത് നഷ്ടപ്പെടുത്തിയത് ഈ ധവള വിപ്ലവത്തെത്തുടർന്ന് ഇവിടെ നടപ്പിലാക്കിയ ഈ പരിഷ്കരണമാണ്. യഥാർത്ഥത്തിൽ അതിലേയ്ക്ക് നാം ശക്തമായി തിരിച്ചുപോവുകയും കേരളത്തിന്റെ സംസ്കൃതിയെ വീണ്ടെടുക്കുന്ന രീതിയിലേയ്ക്ക് ജൈവകൃഷിയിലേയ്ക്ക് പോകാനുള്ള സംവിധാനമൊരുക്കുമോ എന്നതാണ് എന്റെ ചോദ്യം.

ശ്രീ. വി. എസ്. സുനിൽ കുമാർ: സർ, അങ്ങ് പറഞ്ഞതുപോലെ കേരളത്തിന്റെ ഹരിത വിപ്ലവത്തെത്തുടർന്ന് ധാരാളം നേട്ടം നമുക്ക് ഉണ്ടാക്കിയെടുക്കാൻ കഴിഞ്ഞെങ്കിലും നമുക്ക് സംഭവിച്ചിരിക്കുന്ന നഷ്ടംകൂടി വളരെ പ്രധാനപ്പെട്ടതാണ്. അതിൽ ഏറ്റവും പ്രധാനപ്പെട്ട കാര്യം ജൈവവൈവിധ്യം നഷ്ടപ്പെട്ടുവെന്നതാണ്. ഇരുനൂറ്റിനും മൂന്നൂറ്റിനുമിടയിൽ ഇനം നെല്ലുകളുണ്ടായിരുന്ന കേരളത്തിൽ ഇന്ന് വളരെ അപൂർവ്വമായിട്ടുള്ള നെൽ ഇനങ്ങൾ മാത്രമാണുള്ളത്. അതുകൊണ്ടാണ് സംസ്ഥാന ഗവൺമെന്റ് പരമ്പരാഗത നെല്ലുകളെ സംരക്ഷിക്കാനുള്ള പ്രത്യേകമായ പാക്കേജുകൾ നടപ്പാക്കുന്നത്. ഡോ. സ്വാമിനാഥൻ വലിയൊരു കൃഷിശാസ്ത്രജ്ഞനാണ്. ഹരിതവിപ്ലവത്തെയെല്ലാം പ്രോത്സാഹിപ്പിക്കുന്ന കാലഘട്ടത്തിൽ എല്ലാ നാടൻ വിത്തുകളെയും ഉപേക്ഷിക്കാൻ പറഞ്ഞത് അവരുതന്നെയാണ്. എന്നാൽ ഡോ. സ്വാമിനാഥൻ ഫൗണ്ടേഷനാണ് കേരളത്തിൽ എല്ലാ നാടൻ വിത്തുകളെയും ശേഖരിക്കുന്ന വലിയൊരു പരിപാടിയിലേക്ക് നേതൃത്വം കൊടുക്കുന്നത്. നാടൻ വിത്തുകളൊക്കെ ഉപേക്ഷിക്കാൻ ഈ സയന്റിസ്റ്റ് തന്നെയാണ് പറഞ്ഞത്. ഇപ്പോൾ ജൈവവൈവിധ്യം നഷ്ടപ്പെട്ടത് തിരിച്ചെടുക്കാനുള്ള ശ്രമം ഇപ്പോൾ കൃഷിവകുപ്പ് ചെയ്യുകയാണ്. കേരളത്തിൽ നഷ്ടപ്പെട്ടുപോയിട്ടുള്ള ഇരുനൂറ്റോളം വരുന്ന നെൽവിത്തുകളെ തിരിച്ചുകൊണ്ടുവരാൻവേണ്ടി വിത്ത് ബാങ്ക്

കൃഷി വകുപ്പിന്റെ തന്നെ നേതൃത്വത്തിൽ മൂന്ന് കോടി രൂപ ചെലവിൽ കൃഷി ഡിപ്പാർട്ട്മെന്റും അഗ്രികൾച്ചറൽ സർവ്വകലാശാലയും ചേർന്നുകൊണ്ട് മണ്ണുത്തിയിൽ വിത്ത് ബാങ്ക് സ്ഥാപിക്കാൻ നടപടി സ്വീകരിച്ചുകഴിഞ്ഞു. അമ്പലവയലിൽ 108 തരം നെൽവിത്തുകൾ കൃഷി ചെയ്തുകൊണ്ട് അതിന്റെയൊരു പ്രത്യേക പ്ലോട്ടുകൾ തന്നെ ലഭ്യമായിട്ടുള്ള ഒരു ജീൻ ബാങ്ക് സ്ഥാപിക്കുന്ന നടപടി നടപ്പാക്കിക്കഴിഞ്ഞിട്ടുണ്ട്. അങ്ങനെ കേരളത്തിന്റെ തനതായ എല്ലാ വിത്തുകളും പ്രാദേശികമായി ലഭ്യമായിട്ടുള്ള എല്ലാ നാടൻ വിത്തുകളും സംരക്ഷിക്കാനും അത് പ്രചരിപ്പിക്കാനും വേണ്ടിയിട്ടുള്ള പരിപാടികൂടി ജൈവകാർഷിക നയത്തിന്റെ ഭാഗമായി കേരളത്തിൽ ആരംഭിച്ചുകഴിഞ്ഞിട്ടുണ്ട്.

(ചോദ്യോത്തര സമയം കഴിഞ്ഞു.)